

**እንኳን ደህና
መጣችሁ
ወደ ዮሐንስ
ራእይ**

**በአሰፋ ጃቴ
2002 (1994 ዓ.ም.)**

1ኛ እትም ሐምሌ 1994 ዓ.ም.

የአሳታሚው መብት በሕግ የተጠበቀ ነው

ስለ መጽሐፉ አስተያየት ቢኖርዎት
በመ.መ.ሢ.ቁ. 16252 አ.አ ይጻፉልን

«እነሆ በቶሎ እመጣለሁ!»

የዮሐንስ ራእይ ጥናት

እሐፊና አሳታሚ አሰፋ ጃቴ

እርማት ደረጃ በላይነህ

ቁጥር

ገጽ

1. የዮሐንስ ራእይ ትርጉም	
2. ክርስቶስ የመጨረሻ ውሳኔ አለው	6
3. የክርስቶስ ቃል የፍርድ ቃል ነው	8
4. ከአምላክ የተሰጠ የመጽሐፉ አከፋፈል	10
5. ሰባቱ ቤተ ክርስቲያናት	13
ሀ/ የኒቆላውያን ትምህርት	18
ለ/ የኤልሳቤል ትምህርት	18
ሐ/ የዘመናችን ለብተኝነት	26
6. የዙፋን ክፍል	
ሀ/ ዙፋን በሰማይ	29
ለ/ አራቱ እንስሶች	38
7. በሰባት ማህተም የተዘጋ መጽሐፍ	40
8. የማህተም መከፈት ወይም መፈታት	
ፐርገራም	46
9. የመንፈስ ቅዱስ ዘመን	55
10. ለጥበቃ የተደረገ ምልክት	56
11. በበጉ ደም መንጸት (ነጭ ልብስ መልበስ)	57
12. የማይቆጠር ብዙ ሕዝብ	57
13. የሰባቱ መላእክት ማስተዋወቅ	62
14. ሌላ መልአክ	63
15. የመለከት መንፋት	65
16. ሦስት ወዮዎች	69
17. ጥልቅ ጉድጓድ	70
18. ኢፍራጥስና አካባቢው	74
19. ታናሽ መጽሐፍ	77
20. ባህርና ምድር የእግዚአብሔር ነው	79
21. ውሰድና ብላት	81
22. ጣፋጭና መራራ	82
23. ሁለቱ የእግዚአብሔር ምስክሮች	84
24. ሦስተኛ ወዮ	95
25. የእግዚአብሔር መቅደስ በሰማይ	97

26. ምጥ የያዛት ሴት	99
27. ቀይ ዘንዶ	101
28. የሰይጣን አወዳደት	103
29. ወንድ ልጅ	104
30. ከሳሹ ተጥሏል	105
31. የእርኩስ ሥላሴ አሠራር	109
32. እግዚአብሔርን መሳደብ	111
33. ትልቅ ልዩነት	116
34. ከበጉ ጋር በጽዮን ተራራ	117
35. የዘለዓለም ወንጌል ይሰበካል	121
36. ሦስት ትልልቅ ትእዛዛት እንደተሰጠ	122
37. የባቢሎን መውደቅ	126
38. ሁለት ትልልቅ ማስጠንቀቂያዎች	127
39. አዋጅ ነጋሪ ድምጽ	129
40. ሰባቱ የእግዚአብሔር ቁጣ ጽዋዎች	135
41. ስለ ባቢሎን	142
42. የሦስት ሴቶች ምሳሌ	145
43. የፖለቲካና የንግድ ባቢሎን ፍርድ	149
44. የክርስቶስ ዳግም መመለስና ፍርድ	154
45. የበጉ ሠርግ	157
46. በሰይጣን ላይ የመጨረሻ ውሳኔ	163
47. የክርስቶስ ሺህ ዓመት መንገድ	168
48. ለዘለዓለም መኖር ተገለጸ	177
49. የመጨረሻ ቃል ማረጋገጫና ጥሪ	188
50. ተጨማሪ ጥቅሶች	196

መግቢያ

የዮሐንስ ራእይ ትርጉም እንዴት ተጀመረ?

ጌታን የግል አዳኚ አድርጌ የተቀበልኩት በ1943 ዓ.ም. በሆሣዕና ከተማ ነው። ከዚያም በ1947 ዓ.ም. አምቦ ከተማ የሕክምና ሣይንስ ለማጥናት ሄድኩ። ለሁለት ዓመታት የሚሰጠውን የጤና ረዳትነት ኩርስ ካጠናቀቅሁ በኋላ አምቦ ሆስፒታል ውስጥ ሥራ ጀመርኩ። በዚህ ሥራዬ ለ13 ዓመታት ያህል ካገለገልኩ በኋላ ፊቴን ወደ ወንጌል ሥራ አዞርኩ። በመሆኑም በአምቦ ከተማ ለሃያ አምስት ዓመታት የኖርኩት የእግዚአብሔር ፈቃድና ጥሪ መሆኑን በመገንዘብ ነው። በርግጥ ያኔ ሚስቴን ገቢ ካለችው አንድ ጸሎት ቤት በቀር አንድ እንኳ የወንጌላውያን ቤተ ክርስቲያን አልነበረም። የጨለማው ገዢ ዲያብሎስ ጠቅላላ አካባቢውን ተቆጣጥሮት ነበር። ይሁን እንጂ በጨለማ ብርሃን ይብራ ያለው እግዚአብሔር ነውና ሥራውን አላቋረጠም። (2ኛ ቆሮ. 4:6)

እንደሚታወቀው ከሚኒዝም ወደ ሀገራችን ከገባ በኋላ ገን እንደማንኛውም ሥፍራ አምቦ አካባቢም ያለን ክርስቲያኖች ለወንጌል ብዙ መከራና ችግር አሳልፈናል። በካድሬዎች ድብደባ፣ ስድብና ማሥፈራራት ተፈራርቀውብናል። በመሆኑም የግድያ ደብዳቤዎች በመላክ ልጆቼንም ስላስቃዩብኝ በ1972 ዓ.ም. ወደ ትውልድ ቦታዬ ወደ ሆሣዕና መመለስ ግዴታዬ ነበር። እዚያም በጤና ጥበቃ ሌሞ በሌላ የተባለ ሆስፒታል ለመሥራት ፈልጌ ብጠይቅም ቦታ የለም ተባለኩ። ይህንን ቦታ የመረጥኩት የሥጋ ዘመዶች ስለነበሩኝ ከአብዮቱ እሳት ለመደበት ቢሆንም፣ እግዚአብሔር ገን ከሚነደው እሳት ማዳን እንደሚችልና በዚያም ውስጥ መጠቀሚያ ሊያደርገኝ ስለፈለገ በዋናው እሳት መሃል ሆሳዕና ከተማ ውስጥ አስቀመጠኝ። እዚያ ከተማ ጤና ጣቢያ በምሠራበት ጊዜ እንዳስተዋልኩት ብዙዎች ክርስቲያኖች ከጌታ ተለይተው እየደከሙና በፍርሀት ጸሎት ከልክሎ እየገደላቸው ነበር። 1973 ዓ.ም. አካባቢ ጊዜው የቀይ ሽብር ስለ ነበረ ከጥቂት ክርስቲያኖች በስተቀር ብዙዎቹ ሊንቀሳቀሱልኝ አይቻሉም። ይሁን እንጂ ከአንድ ቤተ ሰብ ጋር የጸሎት ሕብረት

ጀመርን። በሳምንት ሁለት ቀን ለአዋቂዎች፣ አንድ ቀን ለልጆች እኔ ቤት ውስጥ ቀጠልን። ከዚህ ተነሥተንም ዕለት በዕለት እየበዛን ሄድን። እንግዲህ በዚህ የቤት ለቤት ሮግራም ነው የዮሐንስ ራእይን ማጥናት የጀመርነው።

ሥርዐቱ ከሁለትና ሦስት ሰዎች በላይ በአንድ ሥፍራ መሰባሰብ ወንጀል ነው በሚባልበት ጊዜ እኛ የዮሐንስን ራእይ ለማጥናት አርባ ሆነን ተገኘን። ከዚያም ሕጉ እየጠበቀ ሲሄድ እኛም በቁጥር ስንበዛ «ምን እናድርግ»? ተባባልን። ጌታ የሰጠን መልስ ለጸሎት ቤት መሥሪያ ጸልዩ የሚል ነበር። ከዚያን ቀን ጀምሮ ሁላችንም ለመጸለይ ወደ ጓላ አሳልንን። «ጌታ ሆይ ለሰው የማይቻል ለአንተ ይቻልሃል» ብለን ጸሎት ቀጠልን። ከዚያም የቦቢች ቃለ ሕይወትን ጽ/ቤት አማክረን እኔና አቶ አባጉሌ ኑናም ደብዳቤዎች አጽፈን የመሬት ጥያቄ ደብዳቤ ወደ ማዘጋጃ ቤት አስገባን። እግዚአብሔር በድንቅ ሁኔታ 12 ሺህ ካሬሜትር ቦታ በእጃችን አስገባልን። ቤተ ክርስቲያን ከሠራን በኋላ በ1982 ዓ.ም. ቤተሰቦቹን ይገዢ አዲስ አበባ ለሥራ ቅያሬ እስከ መጣሁ ድረስ የዮሐንስን ራእይ ጥናት ቀጥቶ ነበር።

በጊዜው እስከ ራእይ ምዕራፍ 14 ድርሼ ስለ ነበር አዲስ አበባ መጥቼ ይህንኑ ጥናት ቀጠልኩ። ከሀገር ውጭ አሜሪካም ሀገር ይህንኑ ጥናት ቀጥቶ እነሆ ዛሬ በእግዚአብሔር እርዳታ ለሕትመት በቅቶልኛል።

ከ1973 ዓ.ም. እስከ 1993 ዓ.ም. ድረስ ጊዜ የወሰደ ቢሆንም አስጀምሮ ላለፈረሰኝ ጌታ ከዘላለም እስከ ዘላለም ምስጋና ይድረሰው። አሜን!

አሰፋ ጃቲ

ምስጋና

በአሜሪካ አገር በዳላስ ከተማ ባለች በኢትዮጵያ ቤተ ክርስቲያን ዋና ጸሐፊ ለነበረች ለወይዘሮ ፋፊ በኩምፒተር በመቅረጽና በማረም፤ በማስተካከል የረዳችን እህትና በካንሳስ ከተማ ባለች ቤተ ክርስቲያን በኩምፒተር በመቅረጽና በማረም የረዳችን አቶ ፍጹም ሐዋዝን፤ እንዲታተም ሞራል በመስጠት በነፃ ለሠሩልኝና ላደፋፈሩኝ ሁለቱ ገለሰቦች ምስጋናዬ ከፍ ያለ ነው።

መጽሐፉን በድጋሚ ያረሙልኝ አቶ ደረጀ በላይነህንና በኩምፒተር በድጋሚ በመጻፍ የረዱኝ ወ/ሮ አልማዝ ወርቁን አመሰግናቸዋለሁ። እግዚአብሔር ይባርካቸው!

አሰፋ ጃቴ

መግለጫ ወይም መቅድም

የዮሐንስ ራእይ መጽሐፍ ከባድና በጣም የተፈራ መጽሐፍ የሚመስላቸው ብዙዎች ናቸው። ሌላው ቀርቶ ብዙ የወንጌል አገልጋዮች እንኳን የዮሐንስ ራእይን ይፈሩታል። የዮሐንስ ራእይ መጽሐፍን ተከታትሎ ማስተማርና መተርጉም ከባድ ነው ብለውም ያስባሉ። በዳንኤል 8:26 እና 12:4 ላይ ትንቢቱን እንዲዘጋ ለዳንኤል ተነግሮታል። ስለዚህ የዮሐንስ ራእይም ዝግ መጽሐፍ ይመስላቸዋል።

ለዛሬዬቱ ቤተ ክርስቲያን የዮሐንስ ራእይ መጽሐፍ የተከፈተና የተፈታ መጽሐፍ መሆኑን መርሣት የለብንም። ራእይ 22:10 ላይ ትንቢቱ ያልተዘጋ መሆኑንና በታረደው በግ ሥልጣን ማህተሙ እንደተፈታና እንደ ተከፈተ በዮሐንስ ራእይ ምዕራፍ 5 ላይ ስለምንመለከት መጽሐፉ የተከፈተና የተፈታ ነው። ዝግ አይደለም። በራእይ 1:3 የተሰጠውን ተስፋ ተመልከቱ። በዚህ መሠረት የዮሐንስ ራእይ መጽሐፍ እንዲጠናና እንድናስተምር ለአብያተ ክርስቲያናት የተላከ መልእክት ነው፤ ራእይ 1:11።

የዮሐንስ ራእይ መጽሐፍ በብዛት ወደፊት ስለሚመጣው ፍርድ ስለሚናገር የበለጠ ይፈሩታል። በእርግጥ እኔም እንደተመለከትኩት የዮሐንስ ራእይ መጽሐፍ ወደ አማርኛ በተተረጎሙ መጽሐፎች ላይ

በእያንዳንዱ ምዕራፍና ቁጥሮች ላይ ሃሳብ ሳይሰጥበት አልፎ የሄደበት ብዙ ቦታ ስለሆነ ራእይን ማጥናት ቀላል አይሆንም። ይሁን እንጂ በዚህ ጥናት በእያንዳንዱ ቁጥር ሐሳብ መስጠት ስለ ሞከርኩ ወደፊት ለሚያጠኑ ሰዎች ይቀላላቸዋል ብዬ ተስፋ አደርጋለሁ።

ዋቢ መጻሕፍት

1. የኢፒ ትርጉምን (by Theodore H.Epp)
2. የመጽፍ ቅዱስ መዝገበ ቃላት (Bible Dictionary)
3. ከዊሊያም ባርክሊ (William Barclay) ስለሆነ ላመሰግናቸው ይገባናል።
4. ዋናው መጽሐፍ ቅዱስ ራሱ ነው።

ማሳሰቢያ

ይህ የዮሐንስ ራእይ ትርጉም

- 1ኛ) ዮሐንስ ራእይን በግል ለሚያጠኑ፤
- 2ኛ) ለመጽሐፍ ቅዱስ ትምህርት ቤቶች እንደሚረዳ ተስፋ አደርጋለሁ።
- 3ኛ) ይህ መጽሐፍ ከመጽሐፍ ቅዱስ ከዮሐንስ ራእይ ጋር አብሮ ከልተነበበ ብዙ አይጠቅምም

አበፋ ጃቴ

የዮሐንስ ራእይ ትርጉም

ራእይ ማለት ተገለጠ ወይም ታየ ማለት ነው። የተገለጠው ኢየሱስ ነው። ለዮሐንስ ታየ (ተገለጠ) ራእይ 1:9-10።

የመፍሐፉ አከፋፈል

መጽሐፉ 22 ምዕራፎች አሉት። እነዚህ ምዕራፎች በሁለት ታላላቅ ክፍሎች ይከፈላሉ። ራእይ 1:19 ተመልከት።

1. አንደኛ ክፍል፡- «እንግዲህ ያየኸውን አሁንም ያለውን» ይላል። በምድር ነው ይህ አንደኛ ክፍል ከምዕራፍ 1-3 ያለው ነው።

ይህ ክፍል የቤተ ክርስቲያን ዘመን በዚህ ዓለም ላይ ያሳያል። ከሐዋርያት ዘመን አንስቶ እስከ ክርስቲያኖች መነጠት ወይም የቤተ ክርስቲያን መነጠት ወይም ወደ ጌታ መወሰድ ጊዜ ድረስ ያለውን ሁኔታ ያሳያል። ቤተ ክርስቲያን አሁንም በምድር አለች ማለት ነው።

2. ሁለተኛ ክፍል፡- በምዕራፍ 1:19 ላይ ያለውን ተመልከት፤ «ከዚህ በኋላ ይሆን ዘንድ ያለውን» ይላል። በሰማይ ማለት ነው። ይህም ሁለተኛው ክፍል ሲሆን ከምዕራፍ 4-22 ያለውን ክፍል ያጠቃልላል። «ከዚህ በኋላ ይሆን ዘንድ ያለውን» ይላል። ቤተ ክርስቲያን ከተነጠፋች በኋላ የሚሆነውን ነገር ማለት ነው።

ራእዩን ያየውና የጻፈው ሐዋርያው ዮሐንስ የሰሙ ትርጉም ደስታ ወይም ተድላ ማለት ነው። ራእዩን የገለጠው ወይም ያሳየው ጌታችን ኢየሱስ ክርስቶስ ራሱ ወደ ሰማይ ከአረገ በኋላ በ100 ዓ.ም. ላይ ነበር። ዘመኑ ከ90-100 ዓ.ም. ውስጥ ተብሎ ይገመታል። ሌላ ጊዜ ደግሞ በክርስቶስ ትእዛዝ ወይም ፈቃድ ልዩ ልዩ መልእኮች ራእዩን ገልጠዋል ወይም አሳይተዋል። ለምሳሌ ራእይ 22:8-9 ተመልከት።

አንደኛው ክፍል፡- ከምዕራፍ 1-3 ቤተ ክርስቲያን በምድር ላይ ሲሆን

ሁለተኛው ክፍልም፡- ከምዕራፍ 4-22 ቤተ ክርስቲያን በምድር ላይ የለችም።

ትእዛዝ ሰጭ ያለውና የነበረው የሚመጣውም ኢየሱስ ነው።

5. ሰባቱ መናፍስት፡ በዮሐንስ ራእይ መናፍስት የሚለው በመጽሐፍ ቅዱስ 54 ጊዜ ተጽፏል። ራእይ 1:5; 4:5 ሌሎችም ዘክ. 4:2; ዘጸ. 19:16 በተለይ ኢሳ. 11:2-3 ላይ ሰባቱን መናፍስት ተመልከት።

ለክርስቶስ የተሰጡት ሦስት ስሞች፤ ቁጥር 5 ተመልከቱ።

ሀ/ የታመነው ምስክር

ለ/ ከሙታን በኩር

ሐ/ የምድር ነገሥታት ገዢ

- ሀ/ ኢየሱስ ክርስቶስ የታመነ ምስክር ነው። እዎን ኢየሱስ ክርስቶስ እስከ ሞት ድረስ የታመነ ምስክር ነው። ኢየሱስ ክርስቶስ በምድር በነበረና በሠራቸው ሥራዎች ሁሉ በሰው ፊት ለሰማያዊው አባቱ ታማኝ ነበር። ሌሎች ቢክዱም እርሱ አልካደም። የተላከበትን የአባቱን መልእክት ለሰው አደረሰ። ስለዚህ ሰማያዊው አባቱም ስለ ኢየሱስ ክርስቶስ መሰከረ። እንዲህ እያለ፡- «ይህ ነው ልጄን ስሙት» ማቴ. 3:16-17; 17:5; ዮሐ. 12:27-28; ዮሐዋ. ሥራ 3:22-23 ይህ የታመነ ምስክር በምድር በነበረበት ጊዜም ሆነ ከሞት ተነስቶ ወደ አብ ከሄደ በኋላም እርሱ ያልገለጸው ምንም ነገር የለም። እኛም የፎጮረሻ ውሳኔ ያለበትን ቃሉን መጽሐፍ ቅዱስን በእጃችን ይዘናል። ክብር ለሰሙ ይሁን፤ ማቴ 22:35; ሉቃስ 19:10።

- ለ/ ኢየሱስ ክርስቶስ ከሙታን በኩር ነው። የሞትና የሲኦል መክፈቻ በእርሱ እጅ ነው። ቁ.18 ተመልከት። ክርስቶስ ለእኛ ሲል ሞቶ ነበር። አሁን ግን ሕያው ነው፤ ሮሜ 6:9; 1ኛ ቆሮ. 15:20። ሌሎች ሞተው በዚያው ቀሩ። ክርስቶስ ብቻ ነው ሞትን ድል አድርጎ የተነሳ፤ 1ኛ ቆሮ. 15:51-57; ሉቃስ 24:1-12; 24-28። ዛሬ በሞት ፍርሃት የሚገዙትን ነጻ ሊያወጣ ይችላል፤ ዕብ. 2:14-18። ሞት በሰይጣን በኩል መጣ፤ ክርስቶስ ግን የዲያብሎስን ሥራ ሊያፈርስ ተገለጠ፤ 1ኛ ዮሐ. 3:8። ዛሬ በክርስቶስ የሚያምኑ ሞትን መፍራት የለባቸውም፤ ዮሐ. 11:25 ከሞት በኋላ ትንሣኤ አላቸው፤ 1ኛ ተሰሎ. 4:13-18; 2ኛ ጢሞ. 1:10።

- ሐ/ የምድር ነገሥታት ገዢ ነው። ክርስቶስ ዛሬ የሚነግሰባቸው ሥፍራዎች፤

1. ዛሬ በክርስቲያኖች ልብ ይነግሳል፤ ራእይ 3:20፤ ዮሐ. 14:23።
2. በአብ ቀኝ በዙፋኑ ይነግሳል፤ ራእይ 3:21፤ ማር. 16:19፤ ዮሐዋ. ሥራ 7:56።
3. በዓለም ነገሥታት ላይ ገዢ ነው፤ መዝ. 2:1-12
4. ክርስቶስ ወደፊት በዓለም ሁሉ ለሺህ ዓመት ይነግሳል፤ ራእይ 20:1-15፤ 2ኛ ጴጥ. 3:3፤ ዳን. 2:1-49 አንብብ። ያ ድንጋይ ክርስቶስ ነው። መንግሥቱም ሁሉን ይዝናል፤ መዝ. (103:):19 ክርስቶስ ወደደንና ከኃጢአታችን በደሙ አጠበን፤ 1ኛ ዮሐ. 1:7። ክርስቶስ አማኞችን ለአምላኩና ለአባቱ ከሆናትና መንግሥት እንድንሆን አደረገን፤ 1ኛ ጴጥ. 2:9።

1. ዛሬ የሰይጣን መንግሥት አይዝንም
2. የዓለም መንግሥት አይዝንም፤ በዓለም እንኖራለን ግን ከዓለም አይደለንም፤ ዮሐ. 17:14-16።
3. ከክርስቶስ መንግሥት ግን ተከፋዮች ነን፤ ሮሜ 8:16-17፤ 2ኛ ቆሮ. 5:20 የክርስቶስ አምባሳደሮች ነን (መልእክተኞች ነን) 2ኛ ጢሞ. 2:11-13።

ክርስቶስ አምላክ አይደለምን? አዎን አምላክ ነው፤ ኢሳ. 9:6፤ ዕብ. 1:8-12 ተመልከት። ዮሐ. 23:28 ታዲያ አባቱ ለምን አምላኩ ሆነ? ቆላ. 1:13-14። ክርስቶስ ፈጣሪ መሆኑን ይናገራል፤ ዮሐ. 1:1-2 ክርስቶስ እግዚአብሔር እንደሆነ ይናገራል። ግን ክርስቶስ ራሱን አዋርዶ በሰው ምሳሌ ሆኖ እስከ ሞት ድረስ ለመታዘዝ ራሱን ባዶ አደረገ። እግዚአብሔር ወይም አምላክ መሆን ተወ፤ ፊልጵ. 2:5-11። ክርስቶስ ሥጋ ለብሶ በእኛ አደረገ፤ ዮሐ. 1:14። ራብው፤ ተጠማ፤ አዘነ፤ አለቀሰ፤ አንቀላፋ፤ ደካማ ሆኖም ሞተ። የሰውን ባህሪ ሁሉ ወሰደ። ስለዚህ አምላክ መባልን ተወ። የሰው ልጅ ተባለ፤ ሉቃስ 19:10።

ቁ. 7 ክርስቶስ ዳግም ተመልሶ ይመጣል፤ እንደሚመጣ፡-

1. ራሱ ተናገረ፤ ዮሐ. 14:3
2. መላእክት ተናገሩ፤ ዮሐዋ. ሥራ 1:9
3. ሙሽራይቱ (ቤተ ክርስቲያን) ና ትላለች፤ ራእይ 22:17። ቤተ ክርስቲያን ዛሬም ትናገራለች።
4. መንፈስ ቅዱስ ና ይላል፤ ራእይ 22:17።

5. ፍጥረት ሁሉ ይጠባበቃሉ፤ ሮሜ 8:19-22 ሲመጣ ለሚያምኑት ደስታ፤ ለሚከዱት ዋይታ ይሆናል፤ 2ኛ ተሰሎ. 1:6-7።

ቁ. 8 ክርስቶስ አምላክ እንደሆነ ስሙን ተመልከት፤

ቁጥር 9-20 እሥር ቤት የሥራ ቤት ነው ያውም፡-

ትምህርት ቤት፤ የገለጻ ቤት ነው። ከጌታ ጋር የምንገናኝበት፤ በበለጠ የምንቀራረብበት ቦታ ነው። ዮሐንስ በእሥር ቤት በፍጥም ደሴት ነበረ። በእሥር ቤት ለጌታ ወንጌል ሲል ታስሯል። እሥር ቤት ሰው እንዳይገባ በሩ ዝግ ነው። ግን ከጌታ ጋር ለመገናኛ የሰማይ በር ክፍት ነበር። በዚህ ጌታ ራሱን ለዮሐንስ ገለጸ፤ ቁጥር 12 ተመልከት። በምድር ሰላለው ቤተ ክርስቲያን ገለጸ። ከዚህ በኋላ ሊሆን ያለውን ሁኔታ ገለጸ።

ቁ. 10 በመጀመሪያው ራእይ ከጌታ ጋር የተገናኘበት ቀን፤ የጌታ ቀን ነበር። ማለትም አሁኗ ቀን ነበር። የመለከት ድምጽ በሚመስል ድምጽ ራእዩን ሰማ። ዞር ብሎ ሲመለከት የሰው ልጅ የሚመስል አየ። በራእይ መስማትና ማየት ነበር። ገለጻም ነበረ ማለት ነው።

ቁ.11 ስለ ሰባቱ አብያተ ክርስቲያናት (ቤተ ክርስቲያን)

ስማቸው

ትርጉማቸው

1	ኢፌሶን	የተወደደ ወይም የሚናፈቅ ማለት ነው
2	ሰምርኒስ	ከርቤ ወይም መራራ ማለት ነው
3	ጴርጋሞን	ከፍ ያለ ቦታ ወይም ፎቅ ማለት ነው
4	ትያፕሮን	ሳያቋርጥ መሠዋት ማለት ነው
5	ሰርዴስ	ማምለጥ ወይም መሰደድ ማለት ነው
6	ፍላደልፍያ	የወንድማማች ፍቅር ማለት ነው
7	ሎዶቅያ	የሰው ግዛት(የሰው ፍርድ) ማለት ነው

ኢየሱስ ለዮሐንስ ያስተላለፈው መልእክት ለሰባቱ አብያተ ክርስቲያናት መልእክ ጻፍ ብሎት ነው፤ ቁጥር 11:19።

1. ሰባቱ አብያተ ክርስቲያናት በዚያ ዘመን የነበሩ ቤተ ክርስቲያናት ሲሆኑ፤

2. ሰባቱ አብያተ ክርስቲያናት ጌታ ተመልሶ እስኪመጣና ቤተ ክርስቲያን እስኪወስዳት ድረስ ያው የቤተ ክርስቲያን ዘመንን የወከላል። ይህንንም በሚቀጥለው ጥናት ታገኛላችሁ።

ቁ. 12፤13 የሰው ልጅ አያሱስ ክርስቶስ ነበረ።

ሳባት መቅረዝ፤ ቤተ ክርስቲያን ነው። እውነተኛ የክርስቶስ ቤተ ክርስቲያን ይባላል፤ ማቴ. 5፡16። እውነተኛው ቤተ ክርስቲያን መቅረዝ ነው፤ ያበራል።

ዘይት፡- በመቅረዝ ዘይት ነበረ፤ ዘይት መንፈስ ቅዱስን ይወክላል

ዘይት ያዥ፡- ዘይትን (መንፈስ ቅዱስን) የሚይዙ አማኞች ወይም ቤተ ክርስቲያን ነው።

መብራት፡- ክርስቶስ ነው። እርሱ የዓለም ብርሃን ነው፤ ዮሐ. 8፡12። ቃሉ ብርሃን ነው፤ መዝ. (119)፡105። አማኞችም ማቴ. 5፡14-16። ቤተ ክርስቲያን ብቻዋን ብርሃን ልታበራ አትችልም። ክርስቶስ ብርሃን ስለሆነ በቤተ ክርስቲያን ውስጥ ብርሃን የሚሰጥ እርሱ ነው። ቤተ ክርስቲያን (አማኞች) ለብርሃኑ ዓይነተኛ ዕቃ ሆነው ለአገልግሎቱ ብቁ መሣሪያ መሆን አለባቸው። ቤተ ክርስቲያን በረከት ወይም መርገም መሆን ትችላለች። ለዚህ ጨለማ ለበዛበት ዓለም ብርሃን የሚያበራ ማን ነው? መልሱ ቤተ ክርስቲያን ነው፤ ማቴ. 5፡13። የእግዚብሔርን ብርሃን ለምታበራ ቤተ ክርስቲያን ክርስቶስ በመካከልዋ አለ፤ ማቴ. 18፡20፤ 28፡20።

ክርስቶስ በመካከላ ይመላለሳል

ጌታን በሥጋዊ ዓይን ማየት አንችልም። ግን በቤተ ክርስቲያን ውስጥ ይመላለሳል። በምድርና በሰማይ በየዕለቱ በሚሆነው ነገር እንጨነቅ ይሆናል። ጌታ ግን ልባችሁ አይፍራ ይላል፤ ዮሐ. 14፡1-3። በምድር ስንኖር አንዳንዴ መንገድና ዘዴ ይጠፋብን ይሆናል። ግን ጌታ በሰማይና በምድር መንገድ እኔ ነኝ ይላል፤ ዮሐ. 14፡6።

በቤተ ክርስቲያን መካከል የሚኖርና የሚመላለስ ክርስቶስ አለ። እርሱ እግዚአብሔር ስለሆነ በአንድ ጊዜ በሰማይና በምድር ሊሆን ይችላል። ጌታ ሥፍራን ሊያዘጋጅልን ወደ ሰማይ እንደሄደ ተመልሶ

በሥጋው ሊወስደን በሚታይ ሁኔታ ይመጣል። ስለዚህ ራሳችንን በየዕለቱ ማዘጋጀት የእኛ ጉዳይ ነው፤ 2ኳፒ. 3:11-12።

መዘጋጀትን በበጎ ደም በመታጠብ ነው

ዮሐ. 1:29፤ 1ዮሐ. 7:10፤ ራእይ 1:5፤ ቲቶ 3:5። ክርስቶስን ሕይወታችን ማድረግ የምንችለው በእምነት ነው። የእርሱ ሕይወት ለሕይወታችን በእምነት ወስደን ለሰማያዊ ቤት የተዘጋጀንና ክርስቶስን የምንመስል መሆን አለብን፤ 1 ዮሐ. 3:1-2።

ክርስቶስ የመጨረሻ የውሳኔ ቃል አለው፤ ዮሐ. 15:22

ቁ. 13-15 ክርስቶስ የለበሰው ልብስ

የልብሱ ሁኔታ ቁጥር 13 ከባድ ባለ ሥልጣን መሆኑን ያሳያል፤ ማዕረጉን ያሳያል። የእርሱ ማዕረግና ሥልጣኑን ማን ሊሻማ ይችላል? መልሱ ማንም፤ ምንም የለም ነው፤ ማቴ. 28:18፤ ኢፌ. 1:20-21። የልብሱ ሁኔታ ፈራጅ እንደሆነ ያሳያል። በማያምኑት ላይ ቅጣት የተሞላ ፍርድ ይወስናል፤ ማቴ. 25:41-46። ልብሱ ካህን እንደሆነ ያሳያል። ለሚያምኑት አማላጅ እንደሆነ ይገልጻል፤ 1 ዮሐ. 2:2፤ ሮሜ 8:34፤ 1 ጢሞ. 2:5። የሞትና የሕይወት ቁልፍ በእርሱ እጅ ስለሚኖር ማን ያመልካል፤ ዕብ. 2:3። ስለዚህ ኢየሱስ የመጨረሻ ወሳኝ ቃል አለው ማለት ነው።

ቁ. 14 የራሱ ጠጉር ነጭ

የራሱ ጠጉር እንደ በግ ጠጉርና እንደ በረዶ ነጭ የሆነበት ምክንያት፤ ዳንኤል 7:9 ተመልከት። እረጅም ዕድሜ ያለው መሆኑንና የዘላለም ነዋሪ አምላክ መሆኑን ይገልጻል፤ መዝ (90):1-5፤ 12:25-27። እርሱ ዘላለማዊ አምላክ ነው፤ ዮሐ. 1:1-2 ምዕ. 9:56-58፤ ዘጸ. 3:11-15። ዘመናት ሁሉ የእርሱ ነው።

ነጭ፡- የእግዚአብሔርን ቅድስና ያሳያል። ፍጹምነትን ያሳያል። አንድ ቀን በነጩ ዙፋን ፊት ይቆሙና ፍርድን ይቀበላሉ፤ ራእይ 20:11።

ዓይኖቹ፡- ቁጥር 14 እንደ እሳት ነበልባል የሆነ ሁሉን ያያል። ሁሉን ነገር ግልጽ የሚያደርግ ነው። ዓይኖቹ ምንም ሚስጢር ሳይደብቁ ያያሉ፤ ዕብ. 4:13፤ መዝ.(139):7-12፤ ዘካ. 4:10፤ መዝ. 11:4። በዚህ ዓይኖቹ ፊት ሁሉም ሰው ይቆማል። እኛ ክርስቲያኖች እንኳን ለፍርድ እንቆማለን፤ 1ኛ ቆሮ. 3:11-15፤ 2ኛ ቆሮ. 5:10። ማንም

ሰው በፊቱ ውሸት ሊናገርና ሊዋሽ አይችልም፤ ዮሐዋ. ሥራ 5:1።
ለሁሉም እንደሥራው ሊከፍል ይመጣል፤ ራእይ 22:12። ዓይኖቼን
ትፈራለህን? እንግዲያውስ ከእርሱ ጋር ታረቅ።

ቁ.15 እግሮቹ በእቶን የነጠረ የጋለ ናስ

ናስ፡- ምሳሌው የጥንካሬውን ሁኔታ ያሳያል። በእሳት የነጠረ ስለ
ንጽህናና ቅድስና ያመለክታል። ደግሞም ናስ ፍርድን ያሳያል።
ታላቅ አዳኝ የሆነ ኢየሱስ እንደ እሳት የሚፋጅ ፈራጅ ነው።
የኢየሱስ እግሮች ከሰው እግሮች የተለዩ ናቸው። የሰው እግር ወደ
ፋጥት ይርጣል፤ (ሮሜ 3:16)። የኢየሱስ እግሮች ግን የደህንነትን
ወንጌል ይዘው መጥተዋል፤ ኢሳ. 52:7፤ ሮሜ 10:15። ስለዚህ በዚህ
ቦታ ኢየሱስ ክርስቶስ አዳኝና ፈራጅ እንደሆነ እንመለከታለን።

ቁ.15 ድምጹ እንደ ብዙ ውኃዎች ድምጽ ነበር

እርሱ ሲናገር የእርሱ ድምጽ እንጂ የሌላ የማንም ድምጽ
እንደማይሰማ፤ ጸጥ እንደሚል ያሳያል። የሌላ ፍጥረት ድምጽ ዝም
ይላል ማለት ነው። ወደ ምድራችን የእግዚአብሔርን ትክክለኛ
መልዕክት ይዞ የመጣ እርሱ ብቻ ነው። ሌላ ሃይማኖት ቢሆን
እምነትም ቢሆን በኢየሱስ ፊት ዝም ይላል። አፍ ሁሉ ይዘጋል
ተብሏል፤ ሮሜ 3:19። ኢየሱስ ብቻ እውነትም ሕይወትም መንገድም
ነው፤ ዮሐ. 14:6፤ ዕብ. 1:1-3፤ 2ኛ ቆሮ.5:8-21። በዓለም ብዙ
ሰባኪዎችና ተናጋሪዎች የጋይማኖት መሪዎች ሁሉ በእርሱ ፊት ዝም
ጸጥ ይላሉ፤ ፍርዱንም ይሰማሉ። ዛሬ የእርሱ ድምጽ በወንጌል
አማካይነት ይሰማል። ዳኑ፤ አማላጃችሁ ልሁን ይላል። ፍርድም
እንኳን ይመጣል ይላል። በየዘመናቱ ለሰው ልጆች ማስጠንቀቂያ
ይሰጣል። ወንጌልን የሚሰሙት ግን ጥቂቶች ብቻ ናቸው ይላል።
አንተስ የእርሱን ድምጽ ስምተሃል? ምሳሌ 8:34። ከሁሉ በላይ ዛሬ
የሚነገረው የክርስቶስን የፍቅር ድምጽ ነው። ዛሬ የጌታን የፍቅር
ድምጽ በወንጌል ለሚሰሙትና ለመስማት ለማይፈቅዱት ሁሉ ሳይቀር
በምሕረቱና በጸጋ ይጣራል፤ 1ኛ ተሰሎ. 4:16፤ ራእይ 6:15-17፤ 2ኛ
ጴጥ.2:23፤ ማቴ. 11:28-29።

ቁ. 16 በቀኝ እጁ ያሉት ሰባት ከዋክብት።

የሰባቱ አብያተ ክርስቲያናት መላእክት ናቸው፤ ቁጥር 20ን
ተመልከት። መዝ. 34:7፤ 1ኛ ቆሮ. 11:10። ኢየሱስ ሰባቱን ቤተ
ክርስቲያናት በቀኝ እጁ ይዟል። ቀኝ እጅ ሙሉ የእረፍት ሥራ

ነው። ሙሉ ኃይል፤ ሙሉ ጥበቃ፤ ሙሉ ሰላምና ፍቅር ያለበት ቦታ ነው፤ ዮሐ. 14:27፤ መዝ. 17:5፤ 7,8።

ቁ. 16 በሁለት ወገን የተሳለ ስለታም ሰይፍ

ይህ ሰይፍ የብረት ሰይፍ ሳይሆን የክርስቶስ የቃሉ ሰይፍ ነው፤ ዕብ. 4:12። ክርስቶስ የሚናገረው ቃል እውነትን ሲያጸድቅ ውሸትን ያፈርሳል።

የክርስቶስ ቃል የፍርድ ቃል ነው

1. የክርስቶስ ቃል ለእማኞች የፍርድ ቃል ሳይሆን የመጻን ቃል ነው፤ ዮሐ. 5:24። የእማኞች ፍርድ በጌታ በቀዩ ወንበር ፊት ስለ ሥራቸው ነው፤ 2ኛ ቆሮ. 5:10። ስለ ሕይወታቸው ፍርድ የለባቸውም፤ ሮሜ 8:1። ስለ ሥራቸው ፍርድ አለ፤ 1ኛ ቆሮ. 3:11-15። ይህም ለሽልማት ነው።
2. በጌታ ሰላላሙኑት የፍርድ ቃል በነጩ ዙፋን ፊት መቆም ሲሆን፤ ስለ አለማመናቸው በሕይወታቸው ሲፈረድ ነው፤ ራእይ 20:15፤ 21:8፤ 19:15።
3. ስለ ክርስቶስ የተነገረ የፍርድ ትንቢት ተመልከት፤ ኢሳ.11:4።
4. ሐሳዊ መሲህን በቃሉ ሰይፍ ሲመታ፤ 2ኛ ተሰሎ. 2:8። ምንም ፍጥረትና ሰው ክርስቶስ ከተናገራቸው ቃላት ሊያመልጥ አይችልም፤ ዮሐ. 12:48። የክርስቶስ አፍ የእግዚአብሔርን ቃል ሲናገር፤ የሌላ ሰው አፍ ግን ሐሰትን ያወራል፤ ሮሜ 3:13፤ 14:18። ሥጋዊ ሰው ውጭን ያያል፤ እግዚአብሔር ግን ልብን ያያል፤ 1ኛ ሳሙ. 16:7። የሰውን ሁኔታ በመዝሙር 36:1-3 ተመልከት።

ቁ.16 የፊቱ ሁኔታ

ፊቱ እንደ ፀሐይ በኃይል ያበራ ነበር። የሚያንጸባርቅ የእግዚአብሔር ልጅ ሙሉና የመጨረሻ ሥልጣን አለው ማለት ነው። ኢር.10:10 ስለ እርሱ ጻፈ። ዮሐንስ እንደገና ስለ ክርስቶስ ፊት ሲናገር ራእይ 20:11 በዚያ ቀን በዝብሩ ፊት የሚቆም አይገኝም። እርሱ የከተማይቱ መብራት መሆኑ እጅግ ይደንቃል፤ ራእይ 21:23።

ክርስቶስ ሥጋ ለብሶ በመጣ ጊዜ ማንም ቀለደበት፡፡ ወደ ፊት ተመልሶ ሲመጣ ግን እንደዚያ አይሆንም፡፡ በታላቅ ክብር ይመለሳል፡፡ ራእይ 1:7 ተመልከት፡፡

ቁ. 17 ዮሐንስ በራእይ ክርስቶስን ባየ ጊዜ ወድቆ እንደ ሞተ ሰው ሆነ፡፡ ማንም እርሱን አይቶ በሕይወት አይኖርም፤ ዘጸ. 33:17-23 ተመልከት፡፡ በኢየሱስ ትንሣኤ ቀን የሆነውን እይ፤ ማቴ. 28:2-4፡፡ በደማስቆ መንገድ ጳውሎስ ምን እንደሆነ ተመልከት፤ በሐዋ.ሥራ 9:1-9 ተጽፏል፡፡ የእግዚአብሔር ፊት ለሚያምኑት ለጥፋት አይደለም፡፡

ለምሳሌ ሙሴን መጥቀስ ይቻላል፤ ዘጸ. 33:17-23፤ ራእይ 1:17፤ የሐዋ.ሥራ 9:1-9፡፡ በእጁ ሸፈናቸው፤ አትፍሩ አላቸው፤ ፈጣሪያቸውና አዳኛቸው ስለሆነ፡፡ ያመናችሁትን ታውቃላችሁና አማኝ መፍራት አያስፈልገውም፤ 2ኛ ጢሞ. 1:2፤ አትፍራ ራእይ 1:17፡፡

ቁ. 18 ከዘላለም እስከ ዘላለም

የዘላለም ሕይወት ምንድን ነው? ለዘላለም ከጌታ ጋር በደስታ መኖር ነው፡፡ ከየት ይመጣል? ከእግዚአብሔር ብቻ ይመጣል፡፡ ሰይጣን ነፍስ ገዳይ ነው፤ ዮሐ.8:44፡፡ ከጌታ ሳይፈቀድ ምንም ሊያደርግ አይችልም፤ ኢዮብ 1:9-10 ተመልከት፡፡

ሞት ምንድን ነው? ሞት ከእግዚአብሔር መለየት፤ ከእግዚአብሔር ፍርድን መቀበል ነው፡፡ ኢየሱስን ለሚያምኑት የሞት መክፈቻ በእርሱ እጅ ስለሆነ፡፡

ቁ. 18 ኢየሱስ ሞትን በሞቱ አሸንፎታል፤ 1ኛ ቆሮ. 15:55-57፡፡

ጌታ ሞትን መቼ አሸነፈ? በምድር ወረደና ሰው ሆኖ በሞቱና በትንሣኤው ጊዜ፡፡ በምን አሸነፈ? በሞቱ አሸነፈ፤ ዕብ. 2:14-15፡፡ ሞት ብዙ ሰዎች እንደሚያስቡት ሁሉ አሸናፊ አይደለም፡፡ የተሸነፈ እንጂ፡፡

ሲያል ምንድን ነው? የሙታን ነፍሳት መቀመጫ ነው፡፡ ጌታ ሞቶ ከመነሳቱ በፊት በዚያ የገነት ክፍል የደስታ ክፍል እንዲሁም ላላመኑት የስቃይ ክፍል እንደ ነበረ ሉቃስ 16:19-31 ይናገራል፡፡ ኢየሱስ በሞተ ጊዜ እዚያ ሄዶ ሰብኳል፤ 1ኛ ጴጥ 3:18-19፡፡ ኢየሱስ ከሞት ሲነሳ ግን ከገነት ክፍል ምርኩን ይዞ ወደ ላይ ወጣ፤ ኤፌ. 4:8-10 ግለትም አማኞችን፤ ኤፌ. 2:4-7፡፡ ከዚያ በኋላ አማኝ ሁሉ የሚሄደው

በሰማይ ወዳለው ገነት ነው፤ 2ኛ ቆሮ. 5:8፤ 2ኛ ቆሮ. 12:3-4፤ ፊልጵ 3:20፤ 1:23፤ ቆላ. 3:1። ዛሬም ሞት ለአማኞች ከሥጋ ተለይቶ ወደ ጌታ መሄድ ማለት ነው፤ ዮሐ. 14:3። ዮሐንስ ራእይን እንዲጽፍ ከጌታ የተሰጠ ትእዛዝ ነው። መጽሐፍ ቅዱስ ሲጻፍ ብዙውን ጊዜ በጌታ ትእዛዝ እንጂ በሰው ሃሳብ ያልተጻፈ መሆኑን በዚህ ክፍል ልብ እናድርግ። በ2ኛ ጴጥሮስ 1:20-21 ያለውን በሚገባ ማወቅ አለብን።

ከአምሳክ የተሰጡ የመጽሐፉ ክፍሎች

ቁ.19 የመጽሐፉ ዋና ዋና ፍሬ ነገሮች (ሃሳቦች)

መጽሐፉ በሦስት ዋና ዋና ክፍል ይከፈላል ተብሏል

1. ያየኸውን ጻፍ ምዕራፍ 1

2. አሁን ያለውን ጻፍ ምዕራፍ 2 እና 3

3. ከዚህ በኋላ የሚሆነው ጻፍ ከምዕራፍ 4 እስከ 22

1ኛ ምዕራፍ 1 ሐያው ጌታን በዘለዓለማዊ ክብሩ ዮሐንስ እንደ አየው

2ኛ በምዕራፍ 2-3 ዮሐንስ በነበረበት ጊዜ የነበረውን ቤተ ክርስቲያንና ዘመኑዋን ዮሐንስ እንደ አየው

3ኛ በምዕራፍ 4-22 ወደ ፊት ከቤተ ክርስቲያን ዘመን በኋላ የሚሆነውን መጨረሻ ያለውን ነገሮች ዮሐንስ እንደ አየው ነው።

ለምሳሌ፤ የመከራ ዘመን፤ የጌታ ወደ ምድር መመለስ፤ የምድራዊ መንግሥቱን ማቋቋም፤ ስለ ፍርድ፤ ስለ አዲስ ሰማይና ምድር ወዘተ. ነው።

በዮሐንስ ራእይ የተገለጠው ኢየሱስ ምን ዓይነት ነው?

ወደ ሰባቱ አብያተ ክርስቲያናት ወደ ተጻፉት ደብዳቤዎች ስንመጣ የመጽሐፉን አስደናቂ ክፍል እንመለከታለን።

ክርስቶስ በቤተ ክርስቲያን መካከል እንደሚመላለስና እንደሚመረምራቸው፤ ይህም ምን ስህተት እንዳለባቸው ወይም ምን ዓይነት መጽናናትና መልካም ነገር እንዳላቸው ያሳያል። ለነዚህ አብያተ ክርስቲያናት ለተባሉት ሁሉ የወሬ ወሬና ሐሰት ሳይሆን

ክርስቶስ ራሱ ነበር የሚናገረው። በእነዚህ አብያተ ክርስቲያናት ስለሚወራው ነገር መደነቅ አይገባንም። ምክንያቱም ክርስቶስ ራሱ በመካከላቸው ስለሚመላለስ እንደ ተስፋ ቃሉ ሁሉን ያውቃል፤ ማቴ. 28:20።

በአለባበሱም ክርስቶስ ረጅም ልብስ የተጉናጸፈ ነበረ እንጂ እንደ አዳም በኃጢአት ምክንያት ራቁቱን አልነበረም። በእርግጥ በመስቀል ላይ ራቁቱን የሆነበት ምክንያት በእኛ ኃጢአት የተነሣ እንጂ፤ እርሱ ታላቅ ሊቀ ካህንና ፈራጅ ነው። ሙሉ ሥልጣን ያለው የክብር ልብስ የለበሰ እግዚአብሔር ነው። ለእርሱ ሙሉ ሥልጣን የተሰጠው እንደሆነ፤ ፊልጵ. 2:6-11 ተጽፏል። ይህ በቤተ ክርስቲያን የሚመላለሰው ኢየሱስ በቤተ ክርስቲያን ውስጥ ለሚሰበሰቡ ብቻ ሳይሆን ግለሰብንም ሆነ ምዕመናንን በግልጽ ያያል። ምንም ነገር ከእርሱ አይደበትም፤ ዕብ. 4:13።

በቤተ ክርስቲያን ውስጥ የሚመላለስ ኢየሱስ ለሁሉም ትክክለኛ ፍርድ ይፈርዳል። የእርሱ ፍርድ የመጨረሻ ውሳኔ ነው፤ ዮሐ. 5:27-30 ያየውንና የሰማውን ይፈርዳል። ፍርዱም እውነት ነው።

ቁጥር 20 የሰባቱ አብያተ ክርስቲያናት ምስጢር

1. ሰባቱ ከዋክብት የሰባቱ አብያተ ክርስቲያናት መላእክት ናቸው።
2. ሰባቱ የወርቅ መቅረቦች የተባሉት ሰባቱ አብያተ ክርስቲያናት ናቸው።

የዮሐንስ ራእይ ምዕራፍ 2

ሰባቱ ቤተ ክርስቲያናት

እያንዳንዱ ቤተ ክርስቲያን አንድ የቤተ ክርስቲያንን ዘመን ይወክላል።

1. የኦረሰን ቤተ ክርስቲያን፣ ጥሩና መንፈሳዊ ኃይል ያለበትን እንደ የሐዋርያት ዘመን ቤተ ክርስቲያን ዓይነቱን መወከል ይችላል።
2. ሰምርኤስ፣ በቤተ ክርስቲያን ብዙ ሰማዕታት የሆኑበት የሮም መንግሥት የእግዚአብሔርን ሰዎች ያስቃዩበትና የገደለበትን ዘመን ይወክላል።
3. ጴርጋሞን፣ የቤተ ክርስቲያን ሐብረትና ነጻነት የነበረውን የንጉሥ ቆስጠንጢኖስ ዘመን ይወክላል
4. ትያፕሮን፣ በቤተ ክርስቲያን በጣም ከባድ ጨለማ የሆነበትን ዘመንና ከባድ ስህተት የገባበትን ይህ ጨለማ ጌታ እስኪመለስ ድረስ በቤተ ክርስቲያን ስም እንደሚቀጥል ያመለክታል።
5. ሰርዴስ፣ ተሐድሶ የሚያመጡትን የወንጌላውያን ቤተ ክርስቲያን መንፈሳዊ ንቅናቄን ያመለክታል።
6. የቀሩት ሁለቱ ቤተ ክርስቲያናት እስከ ጌታ ዳግም መምጣት ድረስ እውነትና ውሸት በቤተ ክርስቲያን ውስጥ ጉን ለጉን እንደሚጓዙ ያመለክታል።

ፊላደልፊያ፣ እውነትን ሲወክል

ሎዶቅያ፣ ውሸትን ይወክላል

በእነዚህ በሁለቱ ቤተ ክርስቲያናት ዘመን እውነትም ውሸትም አብረው በቤተ ክርስቲያን ውስጥ ይኖራሉ። ስንዴና እንክርዳድ የመከሩ ጌታ መጥቶ እስኪለያቸው ድረስ አብረው እንደሚኖሩ ማቴ.13:24-30 ተመልከት።

ቁ. 1-3 ሐሰተኞችን የመለየት መንገድ

ሐሰተኞች አስተማሪዎችን መርምረን ለይተን የምናውቅበት መንገድ፣

1. ኃጢአት የሚያደርጉ ከሆነ፣ 1ኛ ዮሐ. 2:1፤ 3:4-10
2. ኃጢአት የለብንም የሚሉ ከሆነ ውሸተኞች ሲሆኑ፣ እግዚአብሔርንም ውሸተኛ ያደርጉታል፣ 1ኛ ዮሐ. 1:8-10።

3. ክርስቶስ አምላክ መሆኑን ወይም አብን የሚከዱ ከሆነ፤ 1ኛ ዮሐ. 2:22።

4. ጠላትነት ወይም ሰውን መጥላት፤ 1ኛ ዮሐ. 4:20።

5. እግዚአብሔር ስለ ልጁ የመስከረውን አለማመን፤ 1 ዮሐ. 5:10-11 ወይም አብ ያለውን አለማመን፤ ማቴ. 3:17፤ 17:5፤ ወልድ ያለውን አለማመን፤ ዮሐ. 10:30፤ 14:1። መንፈስ ቅዱስ ያለውን ዕብ. 3:6-7 መካድ ነው።

ቁ. 4 የመጀመሪያውን ፍቅር መተው

1. ከክርስቶስ ጋር ያለውን የቃሉን፣ የጸሎትን፣ የምስክርነትን፣ የማገልገሉን ሕይወት መተው፤ ሉቃስ 10:38-42። እንደ ማርታ መሆን የለብንም፤ እንደ ማርያም እንጂ። ደግሞ እንደ ኢፌሶን 3:16-19፤ 4:15።

2. ከሰዎች ጋር ያለውን ሀ)ክርስቲያኖችን ትወዳለህ? ለ) ጎረቤትህን ታፈቅራለህ? ሐ) ሰዎችን ሁሉ ትወዳለህ? ምን አደረግህላቸው? የወንጌል ፍቅር በሕይወትህ አለ? የነፍሳትስ ፍቅር አለህ ወይ?

ቁ. 5 ማስጠንቀቂያ

1. አስብ እንደ ጠፋው ልጅ፤ ሉቃስ 15:11-24

2. ንስሃ ግባ፤ ተመለስ፤ መዝ. 51:1-13

3. አለዚያ እመጣብሃለሁ፤ ራእይ 22:12።

ቁ.6 የኒቆላውያን ትምህርት

የኒቆላውያን ትምህርት ሰውን ማበላለጥ ነው። የጌታን ቤተሰብ ወይም ቤተ ክርስቲያንን በማዕረግ ወይም በሥልጣን ለበብ መከፋፈል የለብንም። አንዳንዱን ተራ ምዕመን ሌሎችን ካህናት ወይም ቄስ በማለት መለያየት ነው።

ለምሳሌ፤ ኒቆ ማለት አሸናፊ ማለት ሲሆን፤ ላውያን ሕዝብ በማለት መከፋፈል ነው፤ መዝ.139:21-22። መርሳት የማይገባን ሁላችንም በክርስቶስ አንድ ዓይነት ነን፤ 1ኛ ቆሮ. 12:12-30። ሥጦታና ችሎታ ልዩ ልዩ ነው፤ ያውም ለጌታ ሥራ እንጂ አንዱ ከአንዱ እንዲበልጥ አይደለም። እንደዚያ ከሆነማ በማቴዎስ 18:1-6፤ ማርቆስ 9:33-37 ሉቃስ9:46-48 ኢየሱስ የተናገረው እኔ ልብለጥ ባይ በመንግሥተ ሰማያት ስፍራ የለውም ማለት ነው።

ቁ. 8 የሰምርኤስ ቤተ ክርስቲያን

ይህ ቤተ ክርስቲያን የነበረው በግምት ከ64 ዓ.ም. እስከ 316 ዓ.ም. ከኔሮ እስከ ቆስጤንጢኖስ መንግሥት ድረስ ሁለት ክፍለ ዘመንን ያመለክታል። ይህች ቤተ ክርስቲያን ስደተኛ ስለ ነበረች ጌታ ራሱን ሲያስተዋውቃቸው «የመጀመሪያ የመጨረሻ ሞቶ የነበር አሁንም ሕያው የሆነ» እያለ ነው። አዎን ክርስቶስ በእርግጥ ሞቶ ነበር። መሞቱ እንደ ወንጀለኛ ወይም እንደ ሰማዕታት አልነበረም። የእርሱ ሞት በእኛ ፈንታ ነበር። የክርስቶስ መከራና ሞት አሁን መከራ ለሚቀበሉትና በስሙ ለሚሞቱት መጽናኛና ማበረታቻ ነው፤ ራእይ 2:9። ከጌታ የሚደበቅ ምንም ነገር የለም። ለቤተ ክርስቲያን የሚሆነውን ነገር ሁሉ ገላጭና አራሚ እርሱ ነው።

መከራህን አውቃለሁ፡- በምዕራፍ 2:9 ላይ ያለው መከራና ከምዕራፍ 6 እስከ 19 ድረስ ያለው መከራ በጣም ትልቅ ልዩነት አለው። በዚህ ምዕራፍ መከራና ስደት የመጣባቸው ምክንያት በቁጥር 4 ላይ የቀደመውን ፍቅር ስለተጪ ወይም ስለጣሉ ሲሆን፤ በልባቸው እንዲያስቡና ወደ ጌታ እንዲመለሱ ነበር። ቅጣት እንደነበረ ማሰብ አለብን፤ ዕብ፤ 12:6-11። ስደት ከደረሰባችሁ አለ ኢየሱስ፤ የኔው ዓይነት ስለሆነ አይዟችሁ፤ ዮሐ. 16:33፤ 1ኛ ቆሮ. 10:13። ደግሞ ኢየሱስ የኔ መከራ መቀበል እናንተ ሐብታም እንድትሆኑ እኔ ደኸየሁ ይላል፤ 2ኛ ቆሮ. 8:9። አሁን ሐብታችሁን በላይ ሰብስቡ፤ ማቴ. 6:19:20፤ 2ኛ ጴጥ. 1:5-7። ድህነት የእናንተ ብቻ አይደለም። እኔም በምድር በነበርሁ ጊዜ ለምድራዊ ሃብት ድሃ ነበርሁ ይላል፤ ማቴ. 8:19-20።

ቁ. 9 አይሁድ ሳይሆኑ ነን የሚሉ አስመሳዮች

በሰርምኤስ ቤተ ክርስቲያን አንድ ሌላ ችግር ነበር። ያውም አስመሳዮች ወይም ሐሰተኞች በቤተ ክርስቲያን ውስጥ ነበሩ። አይሁድ ነን የሚሉ ግን የሰይጣን ማኅበረተኞች ነበሩ። ክርስቲያን ነን ባዮች ግን ያላመኑ፤ በውጭ የበግ ለምድ የለበሱ በውስጣቸው ግን ተኩላዎች የሆኑ አስመሳዮች ማለት ነው፤ ማቴ. 7:15። ለምን የሰይጣን ማኅበረተኛ ሆኑ? መልሱ በውስጣቸው በጌታ በኢየሱስ ክርስቶስ አልተለወጡም ነበር። ወይም በመንፈስ ቅዱስ ኃይል ሕይወታቸው አልተቀየረም ማለት ነው፤ ዮሐ. 3:3-5። ምናልባት ለሥጋ ጥቅም ማኅበረተኞች ሆነው ይሆናል። ለወንጌል ግን እንቅፋቶች ነበሩ፤

ሮሚ 8:5-8:: በምን እናውቃቸዋለን? መልሱ በፍሬያቸው ለቃሉ አይታዘዙም ነበር፤ ለቃሉ 6:46:: እንደዚሁም ሐዋርያት ባይሆኑ ሐዋርያት ነን የሚሉ ውሸተኞች ነበሩ:: ሐዋርያ ለመባል ሐዋርያ የሚል ሥልጣን፣ ጥሪ፣ ሰጦታ፣ ከጌታ ማግኘትና ጌታንም ፊት ለፊት መገናኘት አለባቸው:: እነርሱም በቁጥር ትንሽ ናቸው:: እነዚህ ግን ሐሰተኞች ነበሩ:: ብርሃን ከጨለማ ጋር ወይም ክርስቶስ ከሰይጣን ጋር ወይም መንግሥተ ሰማያት ከሲኦል ጋር ምን ግንኙነት አለውና ነው? 2ኛ ቆሮ. 6:14-18::

በሰርምኔስ ቤተ ክርስቲያን የሆነው ነገር ሰው በእግዚአብሔር መንፈስ ካልተገረዘ በቀር፡ በእኛም ቤተ ክርስቲያን ሊሆን ይችላል:: ጌታ ይጠብቀን::

ቁ. 10 ጌታ የራሱን ሰዎች ሲያጽናና አትፍሩ ይላቸዋል

ጌታ ምንም ስደትና መከራ አይኖርባችሁም ብሎ ተሰፋ አልሰጠንም:: መከራ አለባችሁ ነገር ግን፣ እስከ ሞት ድረስ የታመናችሁ ሁኑ አለ እንጂ:: እኔ የሐይወት አክሊል እሰጣችኋለሁ አለ:: በጌታ የሚያምኑ ሁሉ ቀላል ሐይወት፣ ቀላልም መንገድ ይሄዳሉ አላለም፤ ነገር ግን «አይዟችሁ» አለ እንጂ፤ ዮሐ. 16:33::

ሰይጣን ወደ እሥር ቤት ሊያገባችሁ ነው የሚለውን ተመልከት:: ይችላልን? መልሱ:-

1. ሰይጣን ክርስቶስን ሦስት ፊተና በማቅረብ ፊትኖታል፤ ማቴ. 4:1-11::

2. ኢዮብን (የጌታን ባሪያ) እንዲፈተን አድርጓል፤ ኢዮብ ምዕራፍ 1 እስከ 2 ተመልከት:: ነገር ግን አያሸንፍም::

ሰዎችን ሰይጣን እንዲፈትናቸው እግዚአብሔር ለምን ይፈቅዳል? ታማኝ የሰርምኔስ ቤተ ክርስቲያን አማኞችን ሊፈትናቸው እሥር ቤት አስገባቸው:: ለምን?

1. የእምነታቸው መፈተን ከክቡር ወርቅ ይልቅ እንዲነጥር ያደርጋል

2. ፊተና ወደ ጌታ በጠጠ ያቀርባል፤ እርሱን እንድንመስል ያደርጋል

3. እንደ ኢዮብ ትዕግሥትን እንድንማር ያደርጋል፤ 1ጴጥ. 4:12-19

4. የሚደርስብን ነገር ሁሉ ለመልካም እንዲሆንልን ነው፤ ሮሜ 8:28-29።

ቁ. 11 የሕይወት አክሊል

ይህ የሕይወት አክሊል የዘላለም ሕይወት ማለት አይደለም። የዘላለም ሕይወትን የምናገኘው በጌታ በማመን ነው። ከአመንበት ጊዜ አንስቶ የዘላለም ሕይወት እግዚአብሔር ይሰጠናል፤ ዮሐ. 3:16፤ 36። የሕይወት አክሊል ግን የሚሰጠው በክርስትና የድል አድራጊነት፤ የአሸናፊነት ውጤት፤ ወይም የሚሰጥ ማዕረግ ነው፤ 2 ጢሞ. 2:11፤ ራእይ 3:21 ተመልከት። ይህ የነገሥታት ቤተሰብ ማዕረግ ነው።

ቁ. 12 ወደ ጴርጋሞን ቤተ ክርስቲያን የተላከ መልዕክት

ጴርጋሞን ሦስተኛ ቤተ ክርስቲያን ስትሆን፤ ዮሐንስ በነበረበት ጊዜ ለጣዖት በማምለኪያ ነገሮች በጣም የታወቀች ዋና ከተማ ነበረች። በዚያን ዘመን፤

1. የሮም ነገሥታቶች እንደ አምላክ ይመለከቱ ነበር

2. ከሚመለከቡት ነገሮች አንዱ በየጊዜው የሚፈጠሩ መድኃኒቶች ሲሆኑ፤ የእነርሱ ምልክት እባብ ነበር፤ እባብን ያመልኩ ነበር ማለት ነው።

እባብ የሰይጣን አምልኮ ምልክት ነው። ስለዚህ ነው ጌታችን የሰይጣን ዙፋን ያለበት የሚለው። በእኛም ጊዜ ቢሆን ያለ አምልኮ ነን ለማለት አንችልም። ምናልባት ሳናውቅ ያ ሁሉ ጣዖት በፀጉር መያዣ ወይም በልብስ ፋሽን ወይም በሌላ እንጠቀም ይሆን ይሆናል። ስለዚህ ክርስቲያን ከዓለም ጋር ተያያዥነት ባለው ሁኔታ ሁሉ መጠንቀቅ ያስፈልጋል።

ቁ.12 በሁለት በኩል ስለታም ሰይፍ

በሁለት በኩል ስለታም ሰይፍ በዕብራውያን 4:12 እንደ ተገለጠው የእግዚአብሔር ቃል ነው። በአንዱ በኩል የሚያድን ሲሆን በአንዱ በኩል የሚፈርድ ነው። ሰዎች በቃሉ በኩል ጌታን ካመኑ ያድናል፤ ይጠግናል፤ ይፈውሳል። ወንጌል ደህንነት ነው። በሌላ በኩል ደግሞ ቃሉን ቢንቁ ቢጠሉ ይፈረድባቸዋል፤ ዮሐ. 12:48። ስለዚህ ቤተ ክርስቲያን ሆይ ቃሉን ከሚያጣምሙት ከሐሰተኞች ትምህርት ተጠንቀቂ፤ ተጠበቂ፤ 2ኛ ጢሞ. 4:2-4፤ 2ኛ ቆሮ. 2:17። ቃሉም

መጽሐፍ ቅዱስ ነው፤ ይህ ቃል ዘላለማዊና የማይለወጥ፤
ከእግዚአብሔር አፍ ወጥቶ ሰማይንና ምድርን የፈጠረ ነው። ቃሉ
በክርስቶስ አዲስ የተወለዱትንና የሚከዱትን ይለያል።

ቁ. 13 የሰይጣን ዙፋን

የሰይጣን ዙፋን በምድር ላይ በግልጽ የተጀመረው በባቢሎን
ነው። ከብዙ ሺህ ዓመታት በፊት ንጉሥ ናምሩድ በነበረበት ጊዜ
ናምሩድ እናትና ልጅ የተባለ አምልኮ ጀምሮ ነበር። የተጀመረውም
በናምሩድና በሚስቱ ነበር፤ ዘፍጥ. 10:6-12። ከዚያን ጊዜ ጀምሮ
እስከ ዛሬ ድረስ ብዙ ሃይማኖቶች ሄዶ ሄዶ በእናትና ልጅ ቅርጾችና
ምስሎች ይደገፋሉ። ያ ማለት የጌታችንና የማርያምን ስዕል
ለሚያመልኩት ሁሉ ጭምር ነው። መልካምነቱ እውነተኛ የክርስትና
ኃይማኖት በሥዕልና በቅርጽ ስለማይደገፍ ደስ ይለናል። ክርስትና
በመጽሐፍ ቅዱስ ትምህርት ብቻ ይደገፋል፤ ዮሐ. 4:23-24።
ምክንያቱም እግዚአብሔር መንፈስ ነው፤ የሚያመልኩትም በመንፈስና
በእውነት ብቻ ነው።

ቁ. 13 ሃይማኖቱን አልካድህም

(በአዲስ ትርጉም ሃይማኖትህን ይላል) ስለዚህ ስሜን አጥብቀህ
ይዘሃል ማለት ነው።

በዚህ ቦታ ኢየሱስ ሃይማኖትህን አይልም። ነገር ግን ሃይማኖቱን
ይላል፤ ክርስትና በእውነት የኢየሱስ ሃይማኖት ነው። የእኛ እምነት
ከሰው ሳይሆን ከእርሱ ከኢየሱስ መሆኑን በግልጽ እንመለከታለን።
ክርስትና የእኔና የአንተ ሃይማኖት ነው ብለን የምናስብ ከሆነ ብዙ
መሰናከያ ይኖራል። ነገር ግን ሃይማኖታችን ከጌታ ከኢየሱስ የመጣ
ከሆነ ማንም ሊያሰናክለን አይችልም። «የገሃነም ኃይል አይችልም»፤
ማቴ. 16:18። እምነት የእግዚአብሔር ስጦታ ነው፤ ኤፌ. 2:8-9፤
ሮሜ 10:17። ስለዚህ እምነት ሥር መሠረትን አልፎ የሚጠልቅ
ነው እንጂ ከወንጌል ተስፋ የሚያነቃንት አይደለም፤ ሮሜ 8:38-39።

ከጴርጋሞን አማኞች አንዳንዶቹ በእምነት መንገድ መቀጠል
አልቻሉም። ምክንያቱም ከባድ ስደት ስለነበረባቸው እምነታቸውን
ትተው ነበር። እምነታቸውን ከጌታ መቀበላቸውን የሚረዱ ሁሉ
እስከ መጨረሻ ይጸናሉ። የክርስትና እምነት ጽናት በጌታ ነው
እንጂ በሥራ አይደለም። ክርስቶስ በሠራው በአዳኝነቱ ሥራ ነው
እንጂ።

ቁ. 14 በጴርጋሞን ቤተ ክርስቲያን ያሉ ስህተቶች

በጴርጋሞን ቤተ ክርስቲያን አንዳንድ ስህተት የሆኑ ነገሮች መኖራቸውን ጌታ ያውቅ ነበር። ይሁን እንጂ በጴርጋሞን የነበሩ አማኞች በሙሉ የተሳሳቱ አልነበሩም። እርግጥ በወንጌል ሥርዓት የማይሄዱ፣ ያውም የበለፃምን ትምህርት የሚያደንቁ አንዳንዶች ቢኖሩም ከእምነታቸው የወጡ ግን አልነበሩም። ለምሳሌ አንድ በስብሰባ የገማ አትክልት ሁሉንም እንደሚያበላሽ ሁሉ፣ በቤተ ክርስቲያንም የበለፃም ትምህርት ሌሎችን የሚያበላሽ ነበር። የበለፃም ትምህርት ምን ጊዜም ቢሆን የሐሰት ትምህርት፣ የዝሙት ኃጢአት፣ ውሸት፣ ገንዘብ ነክ፣ የሆኑ ትምህርቶችን የያዘ የሐሰት ትምህርት ምንጭ ነው። ታሪኩ በአራት ዙፋኑ ምዕራፍ 23 እስከ ምዕራፍ 25 ተጽፏል። ከአብርሃም አንስቶ እግዚአብሔር የባረከውን ሕዝብ በለፃም ሊረገም ይሞክራል። የሐሰት ትምህርቶች ሁሉ በእግዚአብሔር ፊት የተረገሙ ናቸው። ለይጣን መቼም ቢሆን በቤተ ክርስቲያን ውስጥ በተቻለው መጠን የሐሰት ትምህርት እንዲገባ ጥረት ማድረጉን አያቋርጥም። በአብ፣ በወልድና በመንፈስ ቅዱስ ማለትም በሥላሴ አካል ሦስትነት፣ በመለኰት አንድነት ላይ ከሀደትን ማምጣት የሰይጣን ዋና ተግባር ስለሆነ፣ መጠንቀቅ አለብን፣ ያዕ. 4:4፣ ኤፌ. 6:10-12። የበለፃምን ትምህርት የሚከተሉት ዛሬም እንዲህ ይላሉ፤ ምግብን ብንበላ መጠጥንም ብንጠጣ ከዚያም ስክረን ከዚያም ብናመነዝር ምንም አይደለም። አትብሉ አትጠጡ የሚል ሕግ የለም ይላሉ፤ ኢሳ. 22:13-14። በመጠጥና በምግብ ምክንያት ክርስቶስን ያሳዝናሉ፣ ሮሜ 3:24፤ 14:17። በለአም ምን ጊዜም የመጠጥና የመብል፣ የዘፈንና የዝሙት ምሳሌ ነው። እንዲሁም ገንዘብን የመውደድ።

ቁ.14 የጴርጋሞን ቤተ ክርስቲያንና የበለፃም ትምህርት

በጴርጋሞን ቤተ ክርስቲያን የበለፃም ትምህርት በውስጥ ነበር። ስለዚህ ጌታ ይነቅፋቸዋል። አንተም ክርስቲያን ሆይ በምትበላበትና በምትጠጣበት ጊዜ ጌታን የት አስቀምጣለህ? ሮሜ 14:17-23፤ 1ኛ ቆሮ. 10:31።

ቁ. 15 የኒቆላውያን ትምህርት

በቤተ ክርስቲያን ውስጥ ካህናትና ተራ ህዝብ በመባል መከፋፈልን የኢፌሶን ቤተ ክርስቲያን በቁጥር 6 እና 7 ላይ ጠልታለች። ነገር ግን የጴርጋሞንን ቤተ ክርስቲያን ተቀብላ በውስጧ ደብቃለች።

የተደበቀውን የሚያይ ጌታ የምንቅፍብህ ነገር የኒቆላውያንን ትምህርት ነው እያለ ማስጠንቀቂያ ይሰጣል።

ቁ. 16 ለንስሐ ይጋብዛል

1. ንስሃ ግባ ሲል እውነተኛ ክርስቲያን ንስሃ ገብቶ ይመለሳል
2. ቶሎ እመጣብሃለሁ ሲል እውነተኛ ክርስቲያን የጌታን መመለስ የጠባበቃል
3. በአፌ ሰይፍ እዋጋለሁ ሲል እውነተኛ ክርስቲያን የእግዚብሔርን ፍርድ አይረሳም።
4. በቁጥር 17 ድል ብታደርግ ሽልማት እስጥሃለሁ ያለው ክርስቲያን የእግዚብሔርን ሽልማት አይረሳም፤ በተስፋ ይጠባበቃል።

ቁ. 17 ጆሮ ያለው ይስማ

የእግዚአብሔር ቤተ ክርስቲያን እግዚአብሔርን የሚሰማ ጆሮ አለው፤ የመንፈስ ቅዱስን ድምጽ ይሰማል፤ የቃሉን ድምጽ ያውቃል። አንተስ የመንፈስ ቅዱስን ድምጽ ትለያለህ?

የተሰወረ መና

ስለመና ዘጸ.16:11-15፤ 16:33፤34፤ ዕብ. 9:4፤ መዝ.(78):25 ለክርስቲያን ግን ዮሐ. 6:31-35 ሰውር መና መንፈሳዊ በረከትን ሁሉ ያመለክታል።

ቁ. 18-19 ትያጥሮን ቤተ ክርስቲያን

ትያጥሮን ማለት የማያቋርጥ መስዋዕት ማለት ነው። ወደ ትያጥሮን መልእክት የላከው ሰው ማን እንደሆነ በቁጥር 18 ተመልከት። ስሙ የእግዚአብሔር ልጅ ነው።

ዓይኖቹ፤ ሁሉን ነገር ያያል፤ ይመለከታል፤ ይወጋል፤ ይፈርዳል።

እግሮቹ፤ (እሳት የሆነ) ይፈርዳል፤ ይበቀላል። እግዚአብሔር አስቀድሞ ለሰው ልጅ ማስጠንቀቂያ ሳይሰጥ በማንም አይፈርድም፤ አጥጽ 3:7፤ ዕብ. 2:3። ይህ ቤተ ክርስቲያን በብዙ መልካም ነገሮች የታወቀ ነበር።

ቁ. 19 በሥራ፤ በፍቅር፤ በእምነት፤ በአገልግሎት እንዲሁም በትዕግሥት እንዲያውም ሥራቸው ከፊተኛው ሥራ በላይ ይበዛባቸው ነበር። ዓይኖቹ ሁሉን የሚመረምር ጌታ አይፈታቸዋል። ነገር ግን የሚነቅፈው ነገር ነበር። ነቢይ ነኝ የምትለዋ ኤልሳቤል በእነርሱ መካከል ነበረች።

ቁ. 20-23 ስለ ኢልሳቤጥ 1ኛ ነገሥት 16-31፤ 2ኛ ነገ. 9-22 ተመልከት። የባዕድ አምልኮ ምሳሌ፤ የዝሙት አገልግሎት ምሳሌና እናት እንደሆነች ያሳስበናል። በዚህ ቤተ ክርስቲያን የኢልሳቤጥ ትምህርት ነበር።

1) የዝሙትና የጣያት አምልኮ ነበረ ማለት ነው። በቤተ ክርስቲያን ውስጥ የተደበቀውን ኃጢአት ጌታ አይቷል። ወንድሞች ሆይ በእኛስ ቤተ ክርስቲያን የተደበቀው ምን ይሆን? የሥጋን ፍላጎት መፈጸም ነውን? የራስ ባል ወይም ሚስት ካልሆነ ጋር የግብረ ሥጋ ግንኙነት አለን? ዕብ. 13:4፤ 1ኛ ቆሮ.6:9-11፤ 1ኛ ተሰሎ. 4:3-9።

2) ቅዱስ ያልሆነ የረከሰ መንፈሳዊ መሳይ ትምህርት እንደ ዝሙት ነው። ሐዋርያው ጳውሎስ ጤናማ ያልሆነ ትምህርት ይላል፤ ቲቶ 1:4። መጻራት አለ? ገላ. 5:19-20 ወንድ ከወንድ ጋር ግብረ ሰዶም አለ? ሮሜ 1:26-27፤ መዝ. 73:27፤ 1ኛ ነገ.16:18-21፤ 2ኛ ነገ. 9:20። ኃጢአትን አይቶ ዝም ማለት በደል ነው።

ነቢይ ነኝ ትል ነበር፤ ነገር ግን የሰይጣን ባርያ ነበረች። አውቃለሁ ማለት፤ እስብካለሁ፤ አስተምራለሁ፤ እዘምራለሁ ማለት ዋጋ የለውም፤ ነገር ግን በጌታ አምኖ ለቃሉ መታዘዝና ከኃጢአት መራቅ ነው ዋናው ነገር።

ቁ. 21-23 የንስሐ ጥሪ

1. ኃጢአቷን ካልተወች በታላቅ መከራ ላይ እጥላታለሁ ይላል

2. ልጆቼን እገድላለሁ ይላል።

በዘመናችን ኢድስ በሽታ በዝሙት ምክንያት ሰውን እየገደለ ነው። ክርስቲያንስ እንዴት ይሆን?

ቁ. 24 እና 25 ክርስቲያን ሆይ ኢልሳቤጥን አትከተል። ያላችሁን እምነት፤ መታዘዝን፤ ፍቅርን፤ ንጽሕናን፤ ኃጢአት መጸየፍን አጥብቃችሁ ያዙ።

ቁ. 26-28 መጨረሻ ላይ ከፍ ያለ ዋጋ አለህና

የዮሐንስ ራእይ ምዕራፍ 3

ሰርዴስ ቤተ ክርስቲያን ምዕ. 3:1-6 አንብብ

ሰርዴስ ማለት ማምለጥ ወይም መጸን ማለት ነው።

ቁ. 1 ሰባቱ መናፍስት

የእንዚብሔር መንፈስ ኢሳ. 11:2 ተመልከት።

ሰባቱ ከዋክብት፣ የአብያተ ክርስቲያናት መልእክት ነው። ጌታ በመንፈስ ቅዱስ ኃይል ሰባቱን ቤተ ክርስቲያናት በእጁ ይዟል። ምዕራፍ 1:20 በቤተ ክርስቲያናትና በመልእክቱ ላይ ሙሉ ሥልጣን ያለው ነው።

ቁ. 2 የሰርዴስ አማኞች ሕይወት የሌላ አፋዊ ክርስትና ብቻ ቀርቶ ነበር። ለምሳሌ የክርስትና ወግ ያላቸው፣ የአምልኮ ሥነ ሥርዓት ያላቸው ግን ሙታን ነበሩ፤ ቁጥር 2 አንብብ። ሞቷል፤ ስም ብቻ ቀርቷል።

የጌታ ምክር፣ የቀረው እንዳይሞት በርታ፣ እሳቱ ሊጠፋ ነው በርታ፣ ዘይት ጨምር በርታ ነው የሚለው።

ቁ. 3 ንስሐ ገባ

በርታ ተመለስ፣ ንቃ እኔ እንደ ሌባ ቶሎ እመጣለሁ እያለ ወደ ራሱ ይጠራል፤ ራእይ 3:3ን አንብብ።

ቁ. 4 ጌታ ሁሉን አዋቂ ስለሆነ በዚህ ቤተ ክርስቲያን ያለውን አንድ ሌላ ነገር አውቋል። ይኼውም በሰርዴስ ጥቂት ክርስቲያኖች ልብሳቸው ያሳደፈ፣ ያልረከቡ ነበሩ። ገና ነጭ ልብስ እንደለበሱ ከጌታ ጋር ይሄዱ ነበር ማለት አንዳንዶች ጌታን ከደዋል። እነርሱ ግን አልካዱም ነበር። አንዳንዶች ኃጢአት ሲሠሩ እነርሱ ግን አልሠሩም ነበር። አንዳንዶቹ መንፈሳዊ የእምነት ልብሳቸው አድፏል። የጥቂት አማኞች ልብስ ግን ገና ነጭ ነበር። አንዳንዶቹ ልብሳቸውን ጥለው ነበር። ያ ነጭ ልብስ ምንድን ነው? መልሱ ከክርስቶስ ያገኘው የጽድቅ ሥራ ነበር። እነዚህ ክርስቲያኖች በራሳቸው ምንም ጊዜ አልተመኩም። በክርስቶስ ጽድቅ ብቻ ይመኩ ነበር። በክርስቶስ ጽድቅ ተስፋ አደረጉ፤ ስለዚህ ከእርሱ ጋር ሄዱ። ስለዚህ ለእነርሱ የተደበቀ ተስፋና ሙሉ ዋስትና ይሰጣቸዋል።

ቁ. 5 እና 6 ተመልከት

1. ነጭ ልብስ ትጉናጸፋላችሁ ይላል

2. ስሙን ከሕይወት መጽሐፍ አልደመስሰውም ይላል

3. በአባቴና በመላዕክት ፊት ስለ ስሙ እመሰክርለታለሁ። ጆሮ
ያለው ይስማ ይላል።

ቁ. 7-13 ስለ ፊላደልፍያ ቤተ ክርስቲያን

ቁ. 7 ፊላደልፍያ ማለት የወንድማማች ፍትር ማለት ነው። የምስጋና
ከተማ። ለዚህች ቤተ ክርስቲያን ጌታ ራሱን ቅዱስና እውነተኛ
አድርጎ ያቀርባል። ቅዱስ ማለት የተለየ፤ እርሱን የሚመስል የሌለ፤
ማንም በቀልድ ወይም በቀላሉ ሊደርስበት የማይችል ማለት ነው።
1ኛ ጢሞ 6:16።

እውነተኛ ማለት ጌታ ራሱ እውነት ነው። ቃሉም እውነት ነው።
ያለው ቃል ይፈጸማል። ውሸት ወይም ግታለል የለበትም፤ ዙፋኑ
23:29፤ 1 ዮሐ. 5:20 ተመልከት። የዳዊት መክፈቻ ያለው። ቁልፍ
ደግሞ ሥልጣንን ያሳያል፤ ኢሳ. 22:22፤ 1:18፤ 3:7 አንድ ዓይነት
ነው፤ ኢየሱስ ባለሥልጣን ነው፤ ኢየሱስ ክርስቶስ የበላይ ጠባቂ ነው።

ቁ. 8 በፊላደልፍያ ያለው ቤተ ክርስቲያን ከጌታ የምስጋና ቃል
ይቀበላል። ከሰባቱ ቤተ ክርስቲያን የምስጋና ቃል የተቀበለ ይህ ቤተ
ክርስቲያን ብቻ ነው። ኢየሱስ ለዚህ ቤተ ክርስቲያን እንዲህ ይላል።
ስለ ታማኝነትህ፤ ስለ መልካም ሥራህ፤ በጌታ ብቻ ስለምትተማመን
የሕይወትህ ኑሮ በዚህ ዓለም ጌታን ስለመምሰልህ እኔም ዋጋህን
እስጥሃለሁ። ሥራህን ስለማውቅ፤ ስሜን አልካድህም፤ ቃሌን ስለጠበቅህ
እኔም የተከፈተ በር ሰጥቼሃለሁ። የወንጌል አገልግሎት በር
ከፍቼልሃለሁ፤ ሥራ ይላል። የተከፈተ በር መስጠት ለወንጌል
አገልግሎት እንዴት አስፈላጊ መሰላችሁ? የወንጌል ሥራ በር
እንዲከፈት ሐዋርያው ጳውሎስ ብዙ ጊዜ ይጸልይና እንዲጸልዩ
ያሳስብ ነበር፤ ኢፌ. 6:19-20። የወንጌል አገልግሎት በር የተከፈተላት
ቤተ ክርስቲያን እንዴት የታደለች ናት?

ቁ. 9 አይሁድ ሳይሆኑ የሚዋሹ እንዳሉ

አይሁድ ሳይሆኑ የሚዋሹ እንዳሉ አስታውቀው። የሰይጣን ማኅበራትና
የሚሆኑ አሉ። በቤተ ክርስቲያን በክርስቶስ ሳያምኑ የሚያታልሉ
እንዳሉ የታወቀ ነው። ቤተ ክርስቲያን ሳታውቅ በሰይጣን ማኅበራትና

እንዳትሞላ መጠንቀቅ አስፈላጊ ነው። ይህ ሁኔታ በእናንተ ቤተ ክርስቲያን እንዴት ነው? የተሰጠው ተስፋ አትፍራ በእግሮችህ ሥር እንዲሰግዱ አደርጋለሁ ይላል፤ ሮሜ 16:20።

ቁ. 10 የትዕግሥቱን ቃል ስለጠበቅህ እኔም በዓለም ሁሉ ላይ ሊመጣ ካለው የፈተና ሰዓት እጠብቅሃለሁ። ይህ የፈተና ሰዓት የተባለው ከምዕራፍ 4-19 ድረስ በራእይ ለዮሐንስ የተገለጠ የመከራ፣ የፍርድና የጭንቀት ጊዜ እንደሆነ ይናገራል። ስለዚህም ቤተ ክርስቲያን ወደፊት ከሚመጣው ከሐሳዊ መሲህ ዘመን ወይም ጉዩ የመከራ ዘመን በፊት እንደምትነጠቅና ከጌታ ጋር እንደምትሆን ተብሎ ይታሰባል፤ 1 ተሰሎ 4:13-18፤ 1 ቆሮ. 15:47-51፤ ራእይ 3:11-13። ጌታ ድንገት ቤተ ክርስቲያንን ሊወስድ ይመጣል፤ 1 ተሰሎ. 5:1-11፤ ከዚህ ጊዜ አንስቶ ከጌታ ጋር እንሆናለን፤ የምድር መከራ ሁሉ ያልፋል።

ቁ. 11-13 ቶሎ ብዬ እመጣለሁ

ስለዚህ በርታ፣ ድል አድርግ ማለቱ ነው። በፈተናዎች ድል አድራጊ ብትሆን የተሰጠህ ተስፋዎችን እይ።

1. በአምላኬ መቅደስ አምድ አደርገዋለሁ። ከዚያ አይወጣም ይላል
2. የአምላኬ ስምና የከተማ ስም አዲሲቷ ከተማ ስም በእርሱ ላይ እጽፋለሁ።
3. አዲሱን ስሜን እጽፋለሁ

ጆሮ ያለው ይስማማለት አስተውል፤ ልብ አድርግ ማለት ነው።

ቁ. 14-22 ሎዶቂያ ቤተ ክርስቲያን

ሎዶቂያ ማለት የሰው አገዛዝ ወይም የሰው ፍርድ፣ የሰው ድምጽ ማለት ነው። ሎዶቂያ የተፈረደበት ቤተ ክርስቲያን ነው። በዚህ ቤተ ክርስቲያን ምንም መልካም ነገር የለበትም፤ ለብ ያለ ስለሆነ ተገሰጸ ወይም ተከሰሰ።

ቁ. 14 ለዚህ ቤተ ክርስቲያንም መልዕክት ያስተላልፍ የነበረው ስሙ አሜን የሚባል ነበር። አሜን ማለት መጨረሻ ማለት ነው፤ አሜን እርሱ አልፋና አሜን ቀደም ብሎ ያለውን ስም አስብ፤ ራእይ 1:8 ተመልከት። ፊተኛውና የመጨረሻ የሚለውን 1:17ን ተመልከት። የሎዶቂያ ቤተ ክርስቲያን ጀማሪና ፈጻሚ ክርስቶስ መሆኑን

አልተረዳም ነበር። አሜን ማለት የተጠቀለለ ሲሆን የነገር ሁሉ አጠቃላይ ጌታችን ኢየሱስ ክርስቶስ ነው። ለእያንዳንዱ ቤተ ክርስቲያን ዘመን የሕይወት ምንጭ ክርስቶስ ነው። የሉዊያ ቤተ ክርስቲያን ግን በክርስቶስ ለብ ያለ ነበረ። የሕይወት ምንጭ ባለበት የኃይል መጀመሪያ መሆኑን ማለት ነበር፤ ኢ.ሳ. 22:2፤ 3፤ ዮሐ. 4:13፤14።

የታመነ እውነተኛ ምስክር፤ ለኢየሱስ ከተሰጡት ሰሞች አንዱ የታመነ ምስክር የሚለው ነው፤ በምዕራፍ 1:5 ተመልከት።

በእግዚአብሔር ፍጥረት መጀመሪያ የነበረ፤ መጀመሪያ ነበር፤ ዘፍጥ. 1:1፤ ዮሐ.1:1-2። ክርስቶስ ፈጣሪ መሆኑን ይገልጻል። ለፍጥረት ሁሉ በኩር፤ ዋና ራስ ሲሆን፤ ባለ ሥልጣንም ነው። ዛሬ በዓለማችን ብዙ ልዩ ልዩ ነገሮችና መሣሪያዎች ይሠራሉ። ክርስቶስ ግን የእነዚያ ነገሮች ጀመሪና ባለ ሥልጣን ነው። ያለ እርሱ የሆነ የለም፤ ዮሐ. 1:2። እርሱ ከሁሉ በላይ ነው፤ ዮሐ. 3:30-32፤ ቆላ.1:15-18።

ቁ. 15-16 አንብብ፤ ይህ ቤተ ክርስቲያን በራድም ትኩስም ሕይወት የለውም። ለበራድ ተስፋ አለው። አንድ ጊዜ መንፈስ ቅዱስ ወደ ጽድቅ ይመራቸውና ትኩሶች ይሆናሉ። በጌታ መንፈስ የሚቀጣጠል ሰው በዓለም ደስተኛ እርሱ ብቻ ነው። ሉዊያ ቤተ ክርስቲያን በራድም ትኩስም ሰላልነበረ ደስተኛ መሆን አልቻለም። ጌታም ከአፌ ልተፋህ ነኝና ስለዚህ በራድ ወይም ትኩስ በሆንህ ይላል።

ቁ. 15-16 ሉዊያ ቤተ ክርስቲያን በራድ ወይም ትኩስ አልነበረም

በራድ ማለት ከመንፈሳዊ ሕይወት ውጭ ማለት ነው። የሚያሞቅ የእግዚአብሔር መንፈስ ቅዱስ ኃይል በውስጡ የሌለ፤ የእምነት ምስክር የማይገልጽ፤ በክርስትና ኑሮው ውስጥ ሕይወትን የሚያረካ ሕይወት የለለው ሲሆን፤ በራድ ስለ ክርስትና ሕይወት ግድ የለውም፤ ከቤተ ክርስቲያን ከወንጌል ድርጅቶች ገለልተኛ መሆን ይፈልጋል።

በራዶች እግዚአብሔር ለምን በምድር እንደሚያኖራቸው ዓላማ የላቸውም። እንዲህ ላሉት መጽሐፍ ቅዱስ በሞትና በፍርድ ጥላ ውስጥ ይመላለሳሉ ይላል፤ ዮሐ. 3:36። ወደ ጌታ እምነት እስኪመለሱ ድረስ በእግዚአብሔር ቁጣ በታች ይኖራሉ ይላል። ስለዚህ ያላመኑት ስለ እግዚአብሔር ነገር በራዶች ናቸው። አንድ ቀን ግን በጌታ ቢያምኑ ተስፋ አላቸው ትኩስ ይሆናሉ።

ቁ. 15 ትኩስ

ትኩስ ስለማለት ከመጽሐፍ ቅዱስ ጥቂት ምሳሌ ልስጣችሁ

1. ሐዋርያው ጳውሎስ ጌታን ሳያገኝ በራድ ነበር። ጌታን ካገኘ በኋላ ግን በጌታ እንደተለወጠ የሐዋርያት ሥራ ምዕራፍ 9 ላይ ተጽፏል። ከዚያ ቀጥሎ የጌታን ሥራ ሳያቋርጥ እንደ ሠራ አንቀላፋ፤ የሐዋ. ሥራ ምዕራፍ 28 እንዲሁም 2ኛ ጢሞ. ምዕራፍ 47 አንብብ።
2. ዘኪያስን በሉቃስ 19 ተመልከት፤ በጌታ እንደ ተለወጠ ሥራ ጀመረ። መንፈሳዊ ሕይወት በውስጡ የተዘራ ሰው ያኔውኑ የጌታን ሥራ ይጀምራል፤ ይቀጥላል።
3. ሙሴ በምድያም አገር በጌቶች ሲጠብቅ እግዚአብሔር ተገለጸለት። ለጊዜው ተከራከረ እንጂ ተለወጠ፤ ዘጸአት 33 አንብብ። ወደ ጌታ የተመለሱት ሁሉ መንፈሳዊ ሕይወታቸው እስከ ሞት ድረስ ጠንካራ የማይነቃነቅ ይሆናል። በጌታ ሥራ አይደክሙም፤ ኃይላቸው ዕለት ዕለት ይታደሳል፤ ኢሳ. 40:29-31።

ቁ. 16 ለብታ

ይህ ቃል ዛሬ ብዙ የመጽሐፍ ቅዱስ ተከታይ ቤተ ክርስቲያንን ይመለከታል። ለብተኝነት ራስን የማታለልና የመንፈሳዊነት ምልክት ነው። ለምሳሌ፡- ለብ ያለች ቤተ ክርስቲያን የወንጌል ጥሪ ትቀበላለች፤ ክርስቲያን ማለት ጥሩ ነው ትላለች፤ ገንዘብ ታዋጣለች፤ ወንጌላዊም ትልክ ይሆናል፤ ጥምቀትም ታጠምቅ ይሆናል፤ አባልነትም ትቀበል ይሆናል። የጌታን ሥራዎችም ልታደንቅ ትችላለች። ነገር ግን ይህ ሁሉ ሲሆን ገና ያልደረሰችበት አንድ ነገር ቀርቷል፤ ይኸውም ኢየሱስ ክርስቶስ የሕይወቷ ፍጹም ጌታ አልሆነም፤ ሉቃስ 6:46፤ ዮሐ. 13:13-15። ስለዚህ የሉዲቅያ ቤተ ክርስቲያንኸዎች፤ እግኞች ሳይሆኑ የተቀጠሩ ክርስቲያኖች ስለሆኑ ኢየሱስ በእነርሱ ላይ ጌታ ሆኖ እንዲገዛቸው አልፈለጉም። ለዚህ ነው ለብተኞች የሆኑት።

የዘመናችን ለብተኝነት

1. በድርጅት መታመን (ዲኖምኒሽን) የለብተኝነት አንዱ ፍሬ ነው። ክርስቲያን ከሆንን መታመንና መመካት የሚገባን በክርስቶስ መሆን አለበት እንጂ በድርጅት አይደለም፤ 1 ቆሮ. 1:29-31። እንዲሁም ክርስቲያንን መከሰስ፣ መፍረድ፣ የእኔ ድርጅት አይደለህም በማለት መጥላት ወደ ለብተኝነት ይመራል። ወደ ራስ ወዳድነት ያደርሳል፤ 2 ቆሮ. 10:17-18።

2. በመንፈስ አገልግሎትና ፕሮግራም ገድ የለሽ መሆን፣ ትኩስ አይደለንም፣ በክርስቶስ ፍቅር ሕይወታችን አይቀጣጠልም ይሆናል። ለሌሎች የሚያዝን ልብ፣ የፍቅር ልብ፣ የምህረት ልብ፣ የቸርነት ልብ አለመኖር ለሌሎች አለማሰብ ለብተኝነት ያመጣል፤ ዘፍ.4:9።

ቁ.17 ሌላው ለብተኝነትን የሚያመጣው በዚህ ቁጥር ተጽፎ ያለው፣

1. ባለጠጋ ነኝ ማለት

2. አንድም እንኳን አያስፈልገኝም ማለት

ቤተ ክርስቲያን በጌታ ጸጋ ሐብታምና የበለጸገች መሆን ያስፈልጋታል እንጂ በምድራዊ ቁሳቁስ ብቻ አይደለም፤ እርሱ ያልፋልና። ቤተ ክርስቲያን ጌታ ወርሶኛልን? ብላ ራሷን መጠየቅ ያስፈልጋታል። የእኔ ሐብት ጌታዬ ነው ማለት አለባት፤ 2 ቆሮ. 8:9። ሕይወቴና ገንዘቤ ሁሉ የጌታ መሆኑን መርሳት የለብኝም። ቤተ ክርስቲያን አንድም አያስፈልገኝም ማለቷ ልክ አይደለም። ጌታ አያስፈልጋትም ማለት ነው? በራሷ ትመካለች ማለት ነዋ! ኤር. 9:23-24።

ቤተ ክርስቲያን

1. የተሰቀለው ኢየሱስ ዕለት ዕለት ያስፈልጋታል፤ 1 ቆሮ.1:22-24።

2. ሕይወቴ የሆነው ኢየሱስ ያስፈልጋታል፤ ፊልጵ. 1:21።

3. ዓላማችን የሆነው ኢየሱስ ክርስቶስ ያስፈልጋታል፤ ኤፌ. 2:13።

4. በቤተ ክርስቲያን ውስጥ የሚታይ ኢየሱስ ያስፈልጋታል፤ ዮሐ. 1:21

5. በክርስቶስ የሆኑት ወንድሞችና እህቶች ያስፈልጋታል። ማንም አያስፈልገኝም ማለት አይገባትም፤ 1 ቆሮ. 12:14-28፤ በተለይ ቁጥር 21 ተመልከት።

ቁ. 17 ለቤተ ክርስቲያን የፊት ዕፍረት የሚሆንባት ነገር፣ ለኃጢአቷ የሞተውን፣ ከሞት የተነሳውን፣ ሕይወት የሚሰጥ አዳኝን ክርስቶስን ቸል ብላ በራስዋ በመታመን ስለምትመካና በራስዋ ስለምትደገፍ ነው።

የምትመካው

1. በሐብቷ
2. በንብረቷ
3. በሰዎችና በድርጅቷ ስለሆነ ለብተኛ ናት።

የአሁኑ ዘመን ሉዶቂያን የመሰለች ቤተ ክርስቲያን እንዲህ ትላለች፣

1. ራሴን ላድን
2. አባል ልሁን
3. ሥራ ላግኝ፣ ለደሞዝ ብቻ ላገልግል፣ ራሴን ልቻል።

ራስ ወዳድ ቤተ ክርስቲያን ናት። ከዚህ ዓይነት ሕይወት ጌታ ይጠብቀን። ስለዚህ የሉዶቅያ ቤተ ክርስቲያን 5 ነገሮች ደርሶባታል።

ቁ. 17ን አንብብ

1. ጉስቋላ ነሽ
2. ምስኪን ነሽ
3. ድሃ ነሽ
4. እውር ነሽ
5. የተራቆትሽ ነሽ ተብሎላታል። ከዚህ ሁሉ ጌታ ያድነን።

ቁ. 18 ከችግር መውጫ መንገዶች አሉኝና ከእኔ ግዛ ይላል ጌታ ኢየሱስ ክርስቶስ።

1. ለጉስቁልና፣ ለምስኪንነትና ለድህነት መውጫ የነጠረ ወርቅ ከእኔ ግዛ ይላል
2. ለእውርነት መድኃኒት የዐይን ኩል ከእኔ ግዛ ይላል።
3. ለራቁትነት ነጭ ልብስ ከእኔ ግዛ ይላል።

ጌታ ኢየሱስ ክርስቶስ ሁሉ አለኝ ወደ እኔ ና ብሎ ጥሪ ያቀርባል፤
ኢሳ. 1:18፤ ዮሐ. 7:37፤ 4:14፤ ሮሜ 13:14። ዛሬም ቤተ ክርስቲያን
የኢየሱስን ጥሪ ሰምታ ወደ እርሱ ብትቀርብ ሁሉ ከእርሱ፤ ሁሉ
ለእርሱ ነውና ለዘላለም ክብር ይሁን አሜን፤ ሮሜ 11:36። ሁሉን
ከጌታ እንግዛ። ኢሳ. 55:1-2፤

ቁ. 19 ቤተ ክርስቲያን የጌታን ተግሳጽ ለመቀበል የተዘጋጀች
መሆን አለባት። ክርስቲያን ሁሉ ለጌታ ግሳጼ ራሱን ማዘጋጀት
አለበት፤ ዕብ. 12:5-11።

ቁጥር 20 የጌታን ድምጽ ስማ

እርሱን ወደ ውስጥህ አስገባ፤ መልካም ይሆንልሃል። ቃሉን
አንብብና ስማ፤ ታዘዝም፤ ኢያሱ 1:5-9።

ቁጥር 21 የድል አድራጊዎች ተስፋ እንዳያመልጥህ በርታ።

ቁጥር 22 የመንፈስ ቅዱስን ድምጽ ስማ

ዛሬም በቃሉ ይናገራል፤ መንፈሳዊ የልብ ጀርህን ከፍተህ አስተውል
ስማ።

መግቢያ

ራእይ ከምዕራፍ 4 ጀምሮ የዮሐንስ ራእይን ትልቁን ሁለተኛ ክፍል ይጀምራል።

አንደኛው ክፍል፣ የቤተ ክርስቲያን ዘመን በዚህ ዓለም ላይ ይታይ ነበር። ያውም ከሐዋርያት ዘመን አንስቶ እስከ ቤተ ክርስቲያን መነጠቅ ወይም የክርስቲያን ወደ ጌታ (ወደ ሰማይ) መወሰድ ጊዜ ድረስ ያለውን ሁኔታ የሚገልጽ ሲሆን ምዕራፍ 1:19 ተመልክት።

አንግዲህ ያየሽውን አሁንም ያለውን ይላል። ይህ አንደኛ ክፍል ነው።

ከምዕራፍ 4 ጀምሮ ግን ዮሐንስ ሲያይ ያኔ የነበረ አሁን የለም። እርሱ ምንድን ነው? ቤተ ክርስቲያን ነው። ቤተ ክርስቲያን አሁን በምድር የለም፤ አሁን በምዕራፍ 4 አይገኝም። እስከ ምዕራፍ 19 የበጉ ሠርግና ሙሽራይቱ እስከሚል ድረስ አናገኝም። ምን ሆነ? መልሱ በምዕራፍ 3 እና በምዕራፍ 4 መካከል አንድ ነገር የተፈጸመ ይመስላል። አልተጻፈም እንጂ ከምዕራፍ 4 ጀምሮ እስከ መጨረሻው የቤተ ክርስቲያን ስም አልተጠቀሰም። አልፎ በምዕራፍ 19 ቁጥር 7 ላይ በበጉ ሠርግ ገብዣ ላይ ሙሽሪት ስትገኝ እናያለን፤ በዚያ እለት የሚገኝ አማኝ እንዴት ዕድለኛ ነው! እርሱም በሰማይ ነው።

ስለዚህ በምዕራፍ 3 እና በምዕራፍ 4 መካከል ባለው ጊዜ ውስጥ እውነተኛዋ ቤተ ክርስቲያን ወደ ጌታ ተወስዳለች ማለት ነው። ከዚህ ሃሳብ በስተቀር ቤተ ክርስቲያን በዮሐንስ ራእይ መቼ እንደ ተወሰደች እንዴት እንደሄደች አይነግረንም። በሌላ ቦታዎች ግን በብዙ ተጽፎ እናገኛለን። ምናልባት ዮሐንስን በምዕራፍ 4 ከሰማይ ድምጽ ወደዚህ ውጣ ባለው ጊዜ ቤተ ክርስቲያን ወጥታ ይሆናል፤ 1 ተሰሎ. 4:13-18፣ 1ቆሮ. 15:51-57፣ ዮሐ. 14:3።

የዙፋን ክፍል ምዕራፍ 4:1-11 አንብብ

በቁጥር 1 ዮሐንስ ከምድር ወደ ሰማይ መወሰዱን እናያለን። ከዚያም በኋላ የሚለውን ልብ አድርግ። ከምን በኋላ? በምድር ላይ ያያቸው ከነበሩ ከገቱ ቤተ ክርስቲያን በኋላ የተከፈተ በር (ደጅ) አየሁ

ይላል። የተከፈተ በር የት ነበር? በሰማይ ነበር። በዮሐንስ መጽሐፎች ብዙ በር ወይም ደጅ የሚለውን ቃል እናገኛለን። ለምሳሌ፦

1. ዮሐ. 10:7-9 ያለው በር የሚያድን በር፤ ከአደጋ የሚጠብቅ በር ነው።
 2. ራእይ 3:8 ያለው ስለወንጌል የመመስከር በር፤ ስለ ክርስቶስ የመናገር በር ነው።
 3. ራእይ 3:20 የሰው ልብ ደጅ ሲሆን የምርጫ የዕድል ደጅ ነው
 4. ራእይ 4:1 በሰማያት በሦስተኛው ሰማይ በእግዚአብሔር ዙፋን የሚገኝ በር ተከፈተ ይላል።
 5. ራእይ 19:11 ሰማይ ተከፈተ ለፍርድ የሚወርድበት በር ነው።
 6. ራእይ 21 የቅድስቲቱ ኢየሩሳሌም ደጆች (በር) ነው።
- በዮሐንስ ራእይ ብቻ ሰማይ ሦስት ጊዜ ተከፍቶ እናያለን።

1. በዮሐንስ ራእይ 4:1 ከምድር መከራ እውነተኛዋ ቤተ ክርስቲያን ስትሄድ
2. በዮሐንስ ራእይ 11:19 በሚያስፈራ በእግዚአብሔር ፍርድ ጊዜ የእግዚአብሔር ኪዳን ለልጆቹ የማዳኑን ደጅ ወይም በር ይከፍታል።
3. በዮሐንስ ራእይ 19:11 ጌታችን ኢየሱስ ክርስቶስ በሰይጣንና በላመኑት ላይ ሊፈርድ ሲመጣ ያሉት ደጆች ናቸው።

ታዲያ እኛስ እንዴት እናመልጣለን? ዕብ. 2:3፤ 2 ቆሮ. 6:2። ማምለጫና መዳኛ ቀን ዛሬ ነው፤ ማቴ. 7:13-14፤ ዮሐ. 10:9።

ከዙፋኑ ፊተኛ ድምጽ

በቁጥር 1 ዮሐንስ ወደ ሰማይ ሲመለከት ሰማይ ተከፍቶ በራእዩ ሲያይ ሳለ ሌላ ነገር ሆነ። ያውም እንደ መለከት ያለው ድምጽ ሲናገር ሰማ። የሰማው ድምጽ እንደዚህ የሚል ነበር፦ ወደዚህ ውጣ፤ ከዚህ በኋላ ሊሆን ዘንድ ያለውን ነገር አሳይሃለሁ የሚል ነበር።

ይህ ድምጽ ለዮሐንስ አዲስ ድምጽ አልነበረም። የተለመደ ድምጽ ነበር፤ ዮሐንስ የሚያውቀው ድምጽ ነበር።

ቁጥር 1 ፊተኛው ድምጽ ይላል፡-

1. ዮሐንስንና ዓደኞቹን የጠራቸው ድምጽ ዓይነት፣ ማቴ. 4:19-25
2. ሐዋርያት እንዲሆኑ ለይቶ የመረጣቸው ድምጽ፣ ሉቃስ 6:12
3. ያስተምራቸው የነበረው ድምጽ፣ ማቴ. 5:1 እስከ ምዕራፍ 7
4. በሽተኞችን የፈወሳቸው ድምጽ፣ ማቴ. 12:9-13
5. አጋንንትን ያስወጣ ድምጽ፣ ማር. 1:21-28
6. ለምጻሞችን ያነጻ ድምጽ ዓይነት ነበር፣ ማር. 1:40
7. ሙታንን ያስነሳ ድምጽ፣ ዮሐ. 11:43
8. በሞቱና በትንሣኤው የወደደን የምሕረት ድምጽ ያለ፣ ሉቃስ 23:34፤ 46፤ ዮሐ. 19:28-30።

9. የባለ ሙሉ ሥልጣን ድምጽ፣ ማቴ. 28:18።

የኢየሱስ ድምጽ ነበር።

ወዳጆቼ ሆይ የኢየሱስን ድምጽ ለይታችሁ ታውቃላችሁን? ዮሐ. 10:16። የኢየሱስ ድምጽ ሰላምን፣ እረፍትን፣ ሕይወትን ይሰጣል። እንደ አዳም ጊዜ የፍርሃት ድምጽ አይደለም፤ ዘፍ. 3:9-10። እንደ እስራኢላውያን የሞት ድምጽ አይደለም፤ ዘጸ. 19:16-18፤ 20:18-19። የኢየሱስ ድምጽ ለአንተ እንዴት ይሰማሃል? ምንስ ይመስላል?

ዙፋን በሰማይ

ቁ. 2-3 ሐዋርያው ዮሐንስ ወደ ሰማይ የተጠራበት ምክንያት ከቤተ ክርስቲያን ዘመን በኋላ ሊሆን የሚገባውን ነገር ለማሳየት ነበር። ስለዚህ ዮሐንስ ሲገልጽልን ልክ እንደተጠራሁ በመንፈስ ሆንኩኝ ይላል። ወዳጆቼ ሆይ! እገዚአብሔርን ለመገናኘት በመንፈስ መሆን አለብን፤ በመንፈስ ካልሆንን ማየት አንችልም። በመንፈስ መሆን ማለት ራስን በፍጹም ለእገዚአብሔር መንፈስ ቀድሶ ማስገዛትና በቁጥጥሩ ሥር መሆን ነው።

1. የእገዚአብሔርን ድምጽ ለመስማት በመንፈስ መሆን አለብን።
2. ወደ እገዚአብሔር ዙፋን ለመድረስ በመንፈስ መሆን አለብን።
3. የእገዚአብሔርን ፊት ለማየት በመንፈስ መሆን አለብን፤ ዮሐ. 3:3-5፤ 1 ቆሮ. 13:12። እገዚአብሔር መንፈስ ስለሆነ ዮሐንስ ወደ እገዚአብሔር ለመቅረብ በመንፈስ መሆን ነበረበት።

የሐንስ በቅጽበት ዓይን ነበረ በመንፈስ የሆነው፤ 1ቆሮ. 15:52

1. እግዚአብሔርን ለዘላለም ለመገናኘት በቅጽበት ዓይን ውስጣችን መለወጥ ያስፈልገዋል።

2. እግዚአብሔርን ለዘላለም ለመገናኘት በቅጽበት ከሥጋችን መውጣት አለብን። የሐንስ የእግዚአብሔርን ዙፋን በሰማይ ተዘርግቶ ባየ ጊዜ በመንፈስ ነበር። አካሉ ማለትም ሥጋዊ አካሉ በምድር ፍጥሞ በምትባል ደሴት በእሥር ቤት ነበር፤ ራእይ 1:9። ሕይወቱ ግን በመንፈስ በሰማይ ነበር።

ቁጥር 2 የሐንስ ሲመለከት እነሆ ዙፋን በሰማይ ቆሟል ይላል

የሐንስ የቆመና የጸና ዙፋን፤ የማይናወጥ ዙፋን፤ የማይለወጥ ዘላለማዊ ዙፋን ቆሞ አየ፤ መዝ. (103):19። ደግሞ የሐንስ በዙፋኑ ላይ ተቀማጭ ተቀምጦ አየሁ ይላል። ብዙ ክርስቲያኖች ስለ እግዚአብሔር ዙፋን ለመናገር እንፈራለን። ከዚያም በላይ በደንብ ለማወቅ አንፈልገም፤ እንዲያውም እንጠራለራለን። የየሐንስ ራእይ የዙፋን መጽሐፍ ነው ቢባል አያስፈራም። ምክንያቱም በየሐንስ ራእይ ብቻ 45 ጊዜ ተጠቅሶ ይገኛል። ለምሳሌ ምዕራፍ 4 እና 5 ተመልከት። በእነዚህ ምዕራፎች እንኳን 17 ጊዜ ስለ ዙፋን ያወራል። የሐንስ ወደ ሰማይ ሲወሰድ ወደ ዙፋን ክፍል ተወሰደ። ወደ እዚያ ገብቶ አየ። ስለዚህም የሐንስ ያየውን ነገር ለዛሬ ቤተ ክርስቲያን በራእይ መጽሐፍ ያረጋግጥልናል። ደግሞ ስለ ዙፋኑ በአዲስ ኪዳን ወደ 15 ጊዜ ተጠቅሷል። በብሉይ ኪዳን ስንት ጊዜ እንደተጠቀሰ ባላውቅም እነዚህን ጥቅሶች ተመልከት፤ መዝ. (103):19፤ ኢሳ. 6:1፤ ዳን. 7:9፤ 10፤ ሕዝ. 10:1። እንዲሁም በብዙ ቦታዎች እናገኛለን። የእግዚአብሔር ዙፋን ለሚታዩ ነገሮችና ለማይታዩ ነገሮች፤ ሕይወት ላላቸው ነገሮችና ለሌላቸው ለሁሉም ፍጥረት መሃከለኛ ቦታ ሆኖ ይገኛል። የሁሉም መሰብሰቢያ እና መሳቢያ የሆነ የኃይል ሥፍራ ነው፤ የሐ. 1:3፤ ቆላ. 1:15-16፤ ዕብ. 1:3፤ ሮሜ 11:36። የሐንስ ያየው ዙፋን የፍጥረታት ሁሉ ገዢ ዘላለማዊ ኃይል የሆነ እግዚአብሔርን ያመለክታል፤ መዝ. 47:8-9። እግዚአብሔር ለዘላለም ጸንቶ በቆመ ዙፋን ላይ በመሆን የእግዚአብሔርን ልጅ ኢየሱስ ክርስቶስን ራሱ እግዚአብሔር በአብ ቀኝ መቀመጡን በማሰብ ክርስቲያን በእምነትና በተስፋ እንዲጸና ያደርጋል። ራእይ 4:2 የሚገልጸው እግዚአብሔር ዙፋኑን ከፍ ባለው ሥፍራ በኢሳ. 6:1 መሠረት

የርኩሳት ኃይል በማይደርሱበት ቦታ ያደረገ ስለሆነ እግዚአብሔር ታላቅና ኃያል ከሁሉም በላይ ነው፤ 1 ጢሞ. 6:16።

አዝማች፡— ታላቅ ነው ጌታ እጅግ ታላቅ ነው
ክብር ሰጡ ክብር ክብር እንስጠው፤
ኢሳ. 66:1፤ማቴ.5:34

ቁ. 2 በዙፋኑ ላይ ተቀማጭ ነበር ይላል

የሐንስ ዙፋኑን ሲመለከት በዙፋኑ ላይ የተቀመጠ መኖሩን ይገልጽልናል። የሐንስ በዙፋኑ ላይ ስለተቀመጠው ፎርምና ቅርጽ ምን እንደሚመስል መግለጽ አልቻለም። ለምን? እርሱ እግዚአብሔር ነውና። በዘጸያም 4:15-19፤ 23:24፤ ዘጸ. 33:20፤ 1 ጢሞ. 6:16 እንዳለው ሁሉ ለእኛ የተገለጸና የተሰጠን በመልክ ወይም በቅርጽ (ፎርም) አይተን ሳይሆን በማመን እንድንድንና እንድንቀበል ነው፤ 2 ቆሮ. 4:17፤ 18፤ ዮሐ. 4:24-25፤ 20:39። የሐንስ በዙፋኑ ላይ የተቀመጠው እግዚአብሔር መንፈስ ስለነበር መንፈሳዊ አካል እንጂ እኛ የምናውቀውን ዓይነት ሥጋዊ አካል ስላልተመለከተ መግለጽ አስቸግሮታል። እግዚአብሔርን ያዩት ሁሉ ስለ እግዚአብሔር መልክና ቅርጽ ለመግለጽ እንደተቸገሩ መጽሐፍ ቅዱስ ይገልጽልናል።

ለምሳሌ ቀጥሎ የተጠቀሱትን ቦታዎች ተመልከት፡—

1. ሙሴ በቁጥጭጦ እሳት፤ ዘጸ. 3
2. ሙሴ በሲና ተራራ ዘጸ 19
3. ኢሳይያስ በመቅደስ፤ ኢሳ.6
4. ሕዝቅኤል በኪሩቤል፤ ሕዝ. 1 እና 10
5. ዳንኤል ዙፋኖችን፤ ዳን. 7:9
6. የሐንስ በራእይ ላይ መልኩን መግለጽ ስላልቻለ እንዲህ የሚል ቃል ተጠቅሟል።

እንደ እሳት፤ እንደ መብረቅ፤ እንደ ደመና፤ እንደ ቀስተ ደመና፤ እንደ አውሎ ነፋስ እያለ ሊገልጽን ይሞክራል። ይህ ቃል ወይም ይህ ገለጽ አይበቃምን? ለእኛ በቂ ነው፤ እንዲያውም በዝታል።

ቁጥር 3 የሐንስ በዙፋኑ ላይ ተቀምጦ የነበረውን ሊገልጽ ስላልቻለ ለእኛ እንደሚገባን አድርጎ እኛ የምናውቀውን ነገር ያመጣና እንደ ብዙ ቀለም እንዳለ ነገር አድርጎ እንቁ፤ መረገድ፤ ቀስተ ደመና፤

እያለ በሰማይ ያለውን መልክ በምድር ባለው አስመስሎ ሲገልጽልን ይዋክራል። አዎን ታላቅ ዙፋን በሰማይ ቆሟል። በዙፋኑም ተቀማጭ አለው። እንደ እውነቱ ለእኛ እንዲገባን በዙፋን ላይ ያለው ማነው? በዙፋኑ ላይ ተቀምጦ የነበረው፣ ያለውና የሚኖረው ሕያው እግዚአብሔር አብ፣ ወልድ፣ መንፈስ ቅዱስ እንደነበረ የሐንሰ ይገልጽልናል።

1. አብ በዙፋን ላይ እንዳለ፣ ራእይ 4:9፤ 5:1-7 ተመልከት።
2. ወልድ በዙፋን ላይ እንዳለ፣ ራእይ 5:6፤ 6:16 ተመልከት።
3. መንፈስ ቅዱስ በዙፋን ላይ እንዳለ ራእይ 4:5፤ 5:6 ተመልከት።

እንግዲህ እግዚአብሔርን እንደ አንድ አካል ብቻ አድርገው የሚያምኑ የአብ፣ የወልድና የመንፈስ ቅዱስን ሦስት አካል እንደሆኑ እንደ ቃሉ መሠረት አናምንም፤ እኛ እንደፈለገን ብቻ እየተረጉምን እናምናለን፤ እንሰብካለን የሚሉ የኃይማኖት ድርጅቶች ምን ይዋጣቸው?

ቁጥር 3 በዙፋኑ ዙሪያ መረገድ የሚችል ቀስተ ደመና ነበር

ቀስተ ደመና፣ የእግዚአብሔርን እውነተኛ የማይለወጥ ታማኝነትን ያሳያል ወይም ያመለክታል። በኖህ ዘመን እግዚአብሔር ለሰው ልጆች ቃል ኪዳን (መሃላ) እንዳደረገ ዘፍጥረት 9:11-17 አንብብ። በምድራችን የሚታይ ቀስተ ደመና ግንባራ ክብ ነው። በዮሐንስ ራእይ 4:3 የሚገኝ ቀስተ ደመና ግን ሙሉ ክብ ነው። ያውም በዙፋኑ ዙሪያ ያለው። ይህ የሚያሳየን የእግዚአብሔርን ሙሉ ታማኝነትና የእውነትን ፍጻሜ መጨረሻ ሲያሳይ ሙሉ ነው እንጂ ጉዳሉ አይደለም። በተለይ እግዚአብሔር ለምድራችን ታማኝ መሆኑን ያሳያል፤ ዘፍጥ. 9:8-11። ለምድር የሚለውን ተመልከት፤ የምድር ቀስተ ደመና የሚያመለክተው ለምድር ሕይወት ያላቸውን ነገሮች ሲያሳስብ፤

- የእግዚአብሔር ምሕረት በምድር ላይ
- የእግዚአብሔር ይቅርታ በምድር ላይ
- የእግዚአብሔር ቃል ኪዳን በምድር ላይ ስለሚኖር እንኖራለን።

የምድርን ቀስተ ደመና ሕይወት ያለው ነፍስ ሁሉ ያያል አይቷልም። የሰማይን ቀስተ ደመና ግን በክርስቶስ ደም የተዋጁት ብቻ ያያሉ።

በዙፋኑ ዙሪያ ያለው ሰማያዊ ቀስተ ደመና የሚያሳስበው በዘመኑ ያሉትን ለዘላለም ሕይወት በጸጋና በእምነት የሚጸኑትን ነው። ምድራዊ ቀስተ ደመና ሁላጊዜም ምድርን ሲያሳስበን ሰማያዊውንን ዘላለማዊ በረከትን ያመለክታል፤ ኢፌ.1:13-14፤ ፊልጵ.1:6፤ ዮሐ. 6:26፤29።

ቁ. 4 በዙፋኑ ዙሪያ ቀስተ ደመና ብቻ ሳይሆን ሌላ ነገርንም እግዚአብሔር አሳይቷል። ይኸውም 24 ዙፋኖችና በዙፋኖች ላይ የተቀመጡ 24 ሽማግሌዎች ሲሆኑ፤ ነጭ ልብስ ለብሰው በራሳቸው ላይ የወርቅ አክሊል ደፍተው በዋናው ዙፋን ዙሪያ ነበሩ ይላል። ዋናው ዙፋን የእምሳካችን የእግዚአብሔር ዙፋን ሲሆን፤ ሌላ 24 ዙፋኖች እንደአሉ በቃሉ ትኩረት እንስጥ።

4 ነገሮችን ተመልከቱ

1. በቁጥር 24 ናቸው
2. በዙፋኖቹ ላይ ተቀምጠዋል
3. ነጭ ልብስ ለብሰዋል
4. በራሳቸው ላይ የወርቅ አክሊል ደፍተዋል

እነዚህ 24 ሽማግሌዎች እነማን ናቸው? ከየት መጡ?

የመጽሐፍ ቅዱስ ሊቃውንት ልዩ ልዩ ሐሳቦችን ይሰጣሉ

1. አንዳንዶች እግዚአብሔርን የሚያገለግሉ መላእክቶች ናቸው የሚሉ አሉ፤
 2. አንዳንዶቹም 12ቱ እስራኤልን 12 ቤተ ክርስቲያንን የሚወክሉ አማኞች ናቸው ይላሉ።
 3. ሌሎችም የለም 24ቱም የቤተ ክርስቲያን አማኞች ናቸው ይላል።
- ነገሩን ትኩረት ሰጥታችሁ ብትመረምሩት፡

1ኛ መላእክት አይደሉም፤ ምክንያቱም፡

ሀ) በዮሐንስ ራእይ መላእክት ነጭ ልብስ ለብሰዋል ተብሎ በብዙ ቦታ አልተጻፈም።

ለ) በመጽሐፍ ቅዱስ መላእክት በራሳቸው አክሊል ደፍተዋል የሚል አናገኝም።

ሐ) መላእክት በዙፋን መቀመጣቸውን በመጽሐፍ ቅዱስ አናገኝም

2ኛ እሥራኤላውያን መሆናቸውንም ያጠራጥራል፤ ምክንያቱም

ሀ) እንደ 1ኛ ተሰሎንቄ 4:12-18 የመነጠቅ ጊዜ በድንገት ስለሆነ እሥራኤላውያን መቼ ተነጠቁና ነው?

ለ) በራእይ መጽሐፍ ወደፊት ስናይ ብዙ ፕሮግራም በእሥራኤል ላይ እንደሚሆን ያሳያል፤ ጥናቱን ስንቀጥል፤

ታዲያ እነዚህ 24 ሽማግሌዎች እነማን ናቸው? መልሱ እንደሚቀጥለው ነው፡

1. በዮሐንስ ራእይ 3:5 መሠረት ልብሳቸው ነጭ የሆነ ቤተ ክርስቲያን ነው። እንዲሁም ምዕራፍ 19:8፤14 መሠረት ሚስቱ ሙሽራይቱ ናት። ልብሳቸውን በበጎ ደም አጥበዋል ሲል ልብሱ ጽድቅን ያሳያል፤ ገላ.3:27፤ ቆላ. 3:4፤ ሮሜ 3:24-26፤ 8:27-30፤ ሮሜ 13:14፤ 2 ቆሮ. 5:21።

2. በዙፋን ላይ መቀመጥ ለመላእክት ሳይሆን ለቤተ ክርስቲያን መሆኑን በራእይ 3:21 ተመልከት።

3. የወርቅ አክሊል መድፋትም ለመላእክት ሳይሆን ለቤተ ክርስቲያን መሆኑን በግልጽ ተጽፏል፤ ራእይ 2:11፤ 3:11፤ 2 ጢሞ. 4:8፤ ያዕ. 1:12፤ 1 ጴጥ. 5:4 ተመልከት።

ቁ.4 የእግዚአብሔር ዙፋን በመሃል ሆኖ 24 ዙፋኖችና ሽማግሌዎችም የተቀመጡባቸው ዙሪያ ከበው መላእክትና ሠራዊትም በዙሪያው ሆነው የእግዚአብሔርን ዙፋን ስንመለከት እንዴት ያስፈራል! እንዴት ያለ ኃያል፤ ግርማ፤ ክብር፤ ሥልጣን ያለው አምላክ መሆኑን አድናቆትን አትርፏል።

ቁጥር 8 እና ቁጥር 11ድን አንብብ። ለምን እንዲህ ባለ ሁኔታ ለዮሐንስ ተገለጠ? መልሱ በቁጥር 5 ይገኛል አንብበው።

መብረቅ ድምጽና ነጉድጓድም እናያለን፤ የምን ምሳሌዎች ናቸው? እንደ መዘሙር 18:13-15፤ 1ኛ ሳሙ. 7:10 የፍርድ ምሳሌ ሲሆኑ ከዮሐንስ ራእይ 4:5 ጀምሮ የሚታይ አስደናቂና አስፈሪው ዙፋን ከነሠራዊታቸው ፍርድን ለማሳየት የተገለጸ መሆኑን እናያለን።

የእግዚአብሔር ፍርድ በጠላት ላይ፤ የእግዚአብሔር ፍርድ በዓመጽ ላይ ሆኖ እግዚአብሔር በፍጹም ፍትህ፤ በፍጹም ጽድቅ፤ በፍጹም ቅድስና የሚፈርድበት ጊዜ እንደደረሰ ያሳያል።

በራእይ ምዕራፍ 4 እና 5 የእግዚአብሔር ቅድስና የተሞላ ዙፋንን ከብሩ መኖርን ሲገልጽ ከምዕራፍ 6 ጀምሮ የፍርድ ጉርፍ በፍጥረት ላይ ሲፈስ እናያለን።

ቁ. 5 መብረቅ ድምጽ ነጉድጓድና ሰባቱ የእሳት መብራቶችን ስንመለከት የፍርዱን ከባድነት ያሳስበናል። ለምን የእግዚአብሔር ቁጣ በምድር ላይ ይጉርፋል? መልሱ ስለ ኃጢአት ነው። እግዚአብሔር የኃጢአትን አጸያፊነት ክፋት በፍርድ ያሳያል። እስቲ ለትንሽ ጊዜ ምድራችንን እናስብ። በየቤቱ ያለውን ግፍና በደል ባል በሚሰት ላይ፣ ሚስትም በባል ላይ፣ ሠራተኛ በአሠራው ላይ፣ በየመንደሩ ያለውን ግፍ እናስብ፤ ጉረቤት በጉረቤት ላይ ያለውን ሐሜት፣ ጥላቻ፣ ስድብና ጩኸት ብሎም መደባደብና ክስ፣ በየከተማው በፍርድ ቤት ያለው ወንጀል፣ በየገበያው ያለው ሌብነት ቅሚያ በአገር ደረጃና በዓለም ያለውን ግፍ፣ ለቅሶ መንከራተትና ክፋት ስናስብ እንዴት መጥፎ ነው። ለምን ሆነ? ምክንያቱ ኃጢአት ነው። በዚያው ልክ የእግዚአብሔርን ፍቅርና ትዕግሥት ይቅርታንም እናስብ። እንዴት ድንቅ ነው አምላካችን። ለምን? መልሱ 2ኛ ጴጥ. 3፡9 ሰው በጌታ አምኖ እንዲድን ይታገሣል። ተመለሱ ይላል እንጂ ቢቸኩል ፍርዱን ማን ሊቋቋም ይችላል? ማን ይሸከማል? ዕብ. 10፡29-39።

ቁ. 5 እና 6 ሰባቱ የእሳት መብራቶች ወይም ሰባቱ የእግዚአብሔር መናፍስት

ሐዋርያው ዮሐንስ ወደ እግዚአብሔር ዙፋን ሲመለከት ሰባቱ የእሳት መብራቶች ሲበሩ አየ። እነዚህ ሰባቱ የእሳት መብራቶች ሰባት የእግዚአብሔር መናፍስት ነበሩ። አቤት የእግዚአብሔር አምላካችን ኃይሉ ሥልጣኑ ታላቅነቱ፣ ዕብ. 1፡7። መላእክቱን መናፍስት አገልጋዮቹን የእሳት ነበልባል ሊያደርግ ይችላል።

ይህ ነገር ዱሮ በአዳም ጊዜ የሆነውን ታሪክ በዘፍጥረት 3፡24 ላይ ያለውን ያሳስበናል። ኪሩቤልን የምትገለባበጥ የእሳት ነበልባል ሰይፍን እናነባለን። ሰው ወደ ገነት ተመልሶ እንዳይገባ የመግቢያው በር እንዲጠበቅ እግዚአብሔር አምላክ ያስቀመጠውን፤ በዙፋኑ ፊት ወደ ዙፋኑ መግቢያ ሰባት የሚበሩ መብራቶችን ስናስብ መብራቶች ዘይት እንደሚያስፈልጋቸው ያሳስበናል፤ ማቴ. 25፡1-12። መብራትና ዘይት የያዙትን በማሰርዋቸው እናስታውሳቸው።

ይህም መብራት ሰባቱ የእግዚአብሔር መናፍስት ናቸው፤ ኢሳ. 11:2። ምን ይሠራሉ? ብርሃን ይሰጣሉ። በእግዚአብሔር ዘንድ ጨለማ ከቶ አይኖርም፤ እግዚአብሔር ብርሃን ነው።

የሰው ልጅ ሆይ እንዴት ወደ አምላክ ትቀርብ ይሆን?

በድፍረት አይሆንም፤ ሾልኩ መግባት የለም፤ መግቢያው አንድ በር ብቻ ነው፤ ዮሐ. 10:9፤ 14:6፤ ዕብ. 4:16፤ 10:19-20። በሩ ኢየሱስ ክርስቶስ ብቻ ነው። በእርሱ የሚገባ ይድናል። በክርስቶስ ኢየሱስ ደም መሥዋእትነት በማመን ብቻ ወደ አብ መቅረብ ይቻላል።

ቁ. 6 በዙፋኑ ፊት ያለው የብርጭቆ ባህር። ሰማይ በውኃዎች መካከል መሠራቱን፤ ዘፍጥ. 1:7፤ መዝ. (148):4 እግዚአብሔር መኖሪያውን ከውኃ በላይ መሥራቱን፤ መዝ. (104):3 የብርጭቆ ባሕር ምናልባት በረዶ ሊሆንም ይችላል ማለት ነው። ለእርሱ የሚሳነው የለምና። ፍጥረት ሁሉ ለእርሱ ክብር ተፈጥረዋልና ሁሉም እንደ ፈቃዱ ሆኗል፤ ቁጥር 11ን ተመልከት።

ቁ. 6-8 ስለ አራቱ እንስሶች

ዮሐንስ በራእይ በዙፋን ዙሪያ ሲመለከት አራት እንስሶችን አየሁ ይላል። እነዚህ አራት እንስሶች ልዩ ፍጥረቶች ናቸው። ስለ ሰማቸውና ስለ ማንነታቸው አልተጻፈም። ሌላ የተገለጠ ነገር የለም። ሐዋርያው ዮሐንስ እነዚህን ልዩ ዓይነት ፍጥረት ወይም አራት እንስሶች የሚለውን በተመለከተ ጊዜ ምን እንደሚመስሉ ብቻ ይገልጻል።

በቁጥር 6 ላይ ዓይኖች የሞሉባቸው እንስሶች ይላል እንጂ ምን እንደሆኑ አይናገርም።

በቁጥር 7 ላይ

- | | |
|--------------|---------------------------|
| 1. እንደ አንበሳ | 2. እንደ ጥጃ |
| 3. እንደ ሰው ፊት | 4. እንደ ንስር(አሞራ)ይመስላሉ ይላል። |

በተለይ እንደ የሚለውንና ይመስላል የሚለውን ቃል ልብ ብላችሁ ብትመለከቱ ሐሳቡ ይገባል። ደግሞ ለአራቱም እንስሶች ስድስት ስድስት ክንፍና በዙሪያቸውና በውስጣቸው ዓይኖች ሞልተውባቸዋል ይላል። ማለት ሁሉን ለማየት አይሳናቸውም ማለት ሲሆን ቅዱስ ቅዱስ ቅዱስ የነበረውና ያለው የሚመጣውም ሁሉን የሚገዛ ጌታ አምላክ እያሉ ቀንና ሌሊት አያርፉም፤ ቁጥር 8 ተመልከት። እነማን ናቸው? ወይም ምንድን ናቸው? መልሱ ምናልባት ሕዝቅኤል

በእግዚአብሔር ራእይ አይቶ የነበረ ልክ እንደ እኛርሱ የሆነ ፍጥረት ልዩ የእግዚአብሔር አገልጋዮች ሲሆኑ ደግሞ ሕዝቅኤል 1:1-28; 10:20-21 ስማቸው ኪሩቤል ይባላል። ዮሐንስ ያያቸው እንስሳት አንዱ አንበሳ ይመስላል። አንበሳ የአውሬዎች ንጉሥ ነው። ኃይልንና ግርማን ያመለክታል። ጌታችን ኢየሱስ ክርስቶስም በአንበሳ ተመስሏል። ንጉሥ ነውና፤ ማቴ. 2:2፤ ራእይ 5:5።

ሁለተኛው እንስሳ ጥጃን ይመስላል። ጥጃ ወይም በሬ ለመሥዋዕትነት የሚጠቅም እንስሳ እንደነበረ በብሉይ ኪዳን ሲገልጽ ወንጌላዊ ማርቆስም ኢየሱስን የሚሰዋ የእግዚአብሔር አገልጋይ ነው ብሎ ያቀርበዋል፤ ማር. 1:1፤ 10:45።

ሦስተኛው እንስሳ እንደ ሰው ፊት፤ ይህ ሦስተኛ እንስሳ ክርስቶስ የሰው ልጅ የተባለውን ሲያሳስብ ሉቃስ ኢየሱስን ፍጹም የሰው ልጅ ብሎ የጻፈውን ያመለክታል፤ ሉቃስ 19:10፤ 9:62፤ 9:51። እንዲሁም በፊልጶስቶስ 2 ኢየሱስ ክርስቶስ ከእግዚአብሔር ጋር እኩል ሲሆን የእግዚአብሔርን ክብር ትቶ ሰው ሆኖ መከራ መቀበሉን መሞቱን ያሳስበናል። እርሱ ለኃጢአታችን ሞተ፤ 1 ጴጥ. 2:24-25።

አራተኛው እንስሳ እንደ ንሥር ነበር። ንሥር ከሚበሩ ወፎችና አሞራዎች ታላቅና ኃይለኛ ንጉሥ መሆኑን ሲገልጽ ነው። ክርስቶስም ታላቅ የእግዚአብሔር ልጅ እግዚአብሔር መሆኑን እናያለን። እርሱ ንጉሥ ነውና።

እነዚህ እንስሶች የተባሉት ፍጥረቶች ቀንና ሌሊት አያርፉም። የእግዚአብሔርን ቅድስና ሲገልጹ፤ ቅዱስ ቅዱስ ቅዱስ ይላሉ። እኛም ዛሬ እግዚአብሔር ብቻ ነው ቅዱስ፤ እግዚአብሔር ብቻ ነው ጌታ፤ እግዚአብሔር ብቻ ነው ኃያል፤ እግዚአብሔር ብቻ ነው ታላቅ፤ እግዚአብሔር ብቻ ነው እውነተኛ፤ እግዚአብሔር ብቻ ነው ዘላለማዊ እንላለን። ስሙ ይክበር! በሁሉ ዘመናት ያለው የነበረውና የሚመጣውም ሁሉን የሚገዛ ጌታ አምላክን እናመልካለን፤ ኢሳ.6:1-3 ፊልጶ. 2:9-11።

ቁ. 9 ክብር ለሚገባው እግዚአብሔር ክብርን ስጡት፤ ምስጋናም ስጡት፤ መዝ. (29):1-2።

ቁ. 10 ስግደት ለሚገባው ለእግዚአብሔር ስገዱለት አምልኩትም።

ቁ. 11 የሁሉ ፈጣሪ ሁሉን ፈጥሯልና አወድሱት ዘምሩለትም፤ ኢፌ. 1:11-12፤ ቆላ. 1:6፤ መዝ.(100):1-5።